

ബഥേൽ പത്രിക

ചെങ്ങന്നൂർ ഭദ്രാസനത്തിന്റെ മുഖപത്രം



പ്രാർത്ഥനാപുർവ്വം: ഫാ. റ്റി. എ. തോമസ്സും കുടുംബവും, ന്യൂജേഴ്സി

പുത്തൻകാവിൽ കൊച്ചുതിരുമേനിയുടെ
ഓർമ്മപെരുന്നാൾ

2010 ഏപ്രിൽ 16, 17 തീയതികളിൽ പുത്തൻകാവ് സെന്റ് മേരീസ് കത്തീഡ്രലിൽ



With prayers

MARPFA

(MAR PHILOXENOS MEMMORIAL FRIENDS ASSOCIATION)

UAE CHAPTER

ബഥേൽ പത്രിക

ചെങ്ങന്നൂർ ഭദ്രാസന

BETHEL PATRIKA, P.B. NO. 38,
CHENGANNUR

PH: 0479-2451331

E-mail: bethelpatrika@gmail.com

website : www.bethelpatrika.org

പത്രാധിപസമിതി

തോമസ് മാർ അത്താനാസിയോസ്

(മാനേജിംഗ് എഡിറ്റർ)

ഫോൺ: 0479 - 2453310, 2451331

E-mail: marathanasios@gmail.com

ഫാ. തോമസ് അമയിൽ

(ചീഫ് എഡിറ്റർ)

ഫോൺ: 0479 - 2456466, 0468 - 2311473,

E-mail: framayil@gmail.com

ഫാ. ഏബ്രഹാം കോശി കുന്റുംപുറത്ത്

(എക്സിക്യൂട്ടീവ് എഡിറ്റർ)

ഫോൺ: 0479 - 2450287, 9447431096

E-mail: frabramkosh@gmail.com

പി.എം. ജേക്കബ് മെഴുവേലി

(എഡിറ്റർ)

ഫോൺ: 0468 - 2286365, 9447345523

ഫാ. ജോൺ പി. ഉമ്മൻ

(അസോസിയേറ്റ് എഡിറ്റർ)

ഫോൺ: 0479 - 2362273, 9447884972

ഫാ. സുനിൽ ജോസഫ് ഡാണാംപടിക്കൽ

(സർക്കുലേഷൻ മാനേജർ)

ഫോൺ: 0479 - 2454504, 9947429667

തോമസ് കുര്യൻ

(ഓഫീസ് മാനേജർ)

ഫോൺ: 0468 - 2286145, 9446426235

ബിനു ചാക്കോ (വെബ് അഡ്മിനി

സ്ട്രേറ്റർ)

അംഗങ്ങൾ

റവ. ഫാ. മാത്യു വർഗീസ്

റവ. ഫാ. പി. വി. ജോൺ

റവ. ഫാ. വിൽസൺ ശങ്കരത്തിൽ

റവ. ഫാ. ഐപ്പി. സാം

റവ. ഫാ. സ്റ്റീഫൻ വർഗീസ്

സജി പട്ടാമം

പി. എം. സാമുവേൽ

ബിനു മുളക്കുഴ

ആനി കെ. തോട്ടുപുറം



മുഖചിത്രം

വി. ഗീവർഗ്ഗീസ്

സഹദാ



മുതലാളി

കുരിശിന്റെ ഒഴിവാക്കപ്പെടലും

നവപെന്തക്കോസ്തലിസവും

നവപെന്തക്കോസ്തലിസ്ത് ആശയങ്ങളുടെ കടന്നുകയറ്റം ക്രൂശിനെ നിരന്തരം ചോദ്യം ചെയ്തു. ക്രൂശിലെ ത്യാഗവും, സമർപ്പണവും പരിഗണിക്കാതെ കേവലം ഒരു ചിഹ്നമായി മാത്രം ക്രൂശിനെ ഈ കൂട്ടർ വിലയിരുത്തി. ക്രൂശ് ഒരു വിശ്വാസിയുടെ ജീവിതത്തിൽ ഉയർത്തുന്ന രക്ഷാകര ദൗത്യത്തിന്റെ ഓർമ്മ ഇക്കൂട്ടർ പൂർണ്ണമായും തിരസ്ക്കരിച്ചു. ക്രൂശിനെ വിഗ്രഹമായും കുരിശുവരയെ വിഗ്രഹാരാധനയായും ചിത്രീകരിച്ച നവീകരണ കർത്താക്കൾ ക്രൂശിന്റെ ഭാവങ്ങളെ തീർത്തും തളളിക്കളഞ്ഞു. കഴുത്തിൽനിന്നും കൈയ്യിൽനിന്നും കുരിശിനെ ഒഴിവാക്കി ജീവിതത്തിലും കുരിശിന്റെ(sufferings) ആവശ്യകതയില്ല എന്നവർ പഠിപ്പിച്ചു. വേദനകൾ നൽകുന്നത് ഒന്നും ക്രൈസ്തവം അല്ലെന്നും നേട്ടങ്ങൾ മാത്രമാണ് ക്രൈസ്തവ വിശ്വാസത്തിന്റെ ആധാരമെന്നും ഈ വിഭാഗം പഠിപ്പിച്ചു.

ആത്മീയതയെ ഉന്മാദം ആയി ചിത്രീകരിക്കുവാൻ ആഗ്രഹിക്കുന്ന പെന്തക്കോസ്തലിസം(Neo-pentecostalism) ക്രൂശിനെ ശാപമായും ആത്മീയതയുടെ കുറവായും ചിത്രീകരിച്ചു. പരസ്യങ്ങളിലൂടെയും, ഓഫറുകളിലൂടെയും ഉപഭോക്താക്കളെ ആകർഷിക്കുന്ന ആഗോളീകരണത്തിന്റെ പശ്ചാത്തലം അതേപടി ആത്മീയതയിലും ആവർത്തിക്കുവാൻ ആണ് ഈ വിഭാഗത്തിന്റെ ശ്രമം. ഭൗതിക അനുഗ്രഹങ്ങളുടെ(Material Blessing) അടിത്തറയിൽ ആത്മീയതയ്ക്ക് നിർവ്വചനം നൽകാനുള്ള ഇക്കൂട്ടരുടെ ശ്രമങ്ങൾ ക്രൂശിന്റെ എല്ലാ ഭാവങ്ങളെയും തളളിക്കളയുന്നു. മറ്റൊരർത്ഥത്തിൽ ഈ കൂട്ടർ ക്രൂശിന്റെ മുകളിലുള്ള ബൈപാസ് റോഡുകളും, ഫ്ലൈ ഓവറുകളും പണിയുവാൻ ആഗ്രഹിക്കുന്നതായി മാറുന്നു. നൂറ്റാണ്ടുകളായി ക്രൈസ്തവ സമൂഹത്തിന്റെ ആത്മീയ ഉറവിടമായി നിലനിന്നിരുന്ന ക്രൂശിന്റെ സാന്നിധ്യത്തെ ഇല്ലാതെയാക്കി ആൾദൈവങ്ങളെ (Cultic Gods)പ്രതിഷ്ഠിക്കുവാൻ ആണ് ഇത്തരം സമീപനങ്ങൾ ആഗ്രഹിക്കുന്നത്.

കുരിശിന്റെ സന്ദേശത്തേക്കാൾ (The Message of The Cross) ക്രൂശിനെ ഒരു മതചിഹ്നം ആയി വ്യാഖ്യാനിക്കുവാൻ ആണ് സമകാലിക ചുറ്റുപാടുകളിൽ ഏറെ താൽപര്യം. ഭാരതത്തെപ്പോലുള്ള മതവൈവിധ്യങ്ങളുടെ നാട്ടിൽ ക്രൂശിനെ ക്രൈസ്തവ മതത്തിന്റെ സംഘടിത ശക്തിയോട് ചേർന്ന് വ്യാഖ്യാനിക്കുവാനുള്ള ശ്രമങ്ങൾ ആണ് ശക്തിയാർജ്ജിക്കുന്നത്. ക്രൂശിനെ ചുറ്റിപ്പറ്റിയുള്ള വിലപേശൽ രണ്ടു തലത്തിൽ നടക്കുന്നുണ്ട്. വോട്ടുബാങ്ക് രാഷ്ട്രീയത്തിന് ഏറെ പ്രാധാന്യം

ഉള്ള ഭാരതനാട്ടിൽ ക്രൂശിന് രാഷ്ട്രീയ പാർട്ടികൾ നൽകുന്ന രാഷ്ട്രീയ മാനമാണ് അതിൽ ഒന്നാമത്തേത്. വർഗ്ഗീയ വികാരവുമായി (Communal Feelings) ബന്ധപ്പെടുത്തിയാണ് ഈ കൂട്ടർ ക്രൂശിന് മാനങ്ങൾ ചമയ്ക്കുന്നത്. ക്രൂശിന്റെ മറവിൽ അധികാരങ്ങൾ ഉറപ്പാക്കാനും അധികാരങ്ങൾ നേടിയെടുക്കുവാനുമുള്ള സഭകളുടെ ശ്രമമാണ് രണ്ടാമത്തേത്. സഭയുടെ വ്യവസ്ഥാപിത ഘടനകൾ (Institutional Dimensions) മുൻതൂക്കം നൽകുമ്പോൾ ക്രൂശ് അധികാരം നേടാനുള്ള വഴിയായി മാറ്റപ്പെടുന്നു. ക്രൂശിന്റെ യഥാർത്ഥ സന്ദേശം ഈ രണ്ടു സമീപനങ്ങളിലും നമസ്ക്കരിക്കപ്പെടുന്നു.

വിമോചനത്തെ രക്തരൂപമായ പോരാട്ടങ്ങളിലൂടെ സാധ്യമാക്കാനുള്ള ശ്രമങ്ങൾ നമുക്കുചുറ്റും അപകടകരമാകുന്ന വിധം വളരുന്നു. നിരപരാധികളുടെ ജീവൻവെച്ച് വിലപേശി, അവരുടെ മൃതശരീരങ്ങളും എണ്ണം കൂടി ശക്തി പ്രാപിച്ച് വളരുന്ന തീവ്രവാദ (Terrorism) സമീപനങ്ങൾ ഇന്ന് സമൂഹം ഏറെ ഉത്കണ്ഠയോടുകൂടിയാണ് കാണുന്നത്. ഏതോ വിമോചന സ്വപ്നങ്ങളുമായി ചാവേറുകൾ ആയി മാറുന്ന യുവാക്കളുടെ എണ്ണം വർദ്ധിച്ചുവരുന്നു. അതിരുകുറയായ തൊഴിലില്ലായ്മയും, പുത്തൻസാമ്പത്തിക സമീപനങ്ങൾ സൃഷ്ടിച്ച ദരിദ്ര-സമ്പന്ന അന്തരവും, അതുയർത്തിയ അതുപത്തിയും, നിരാശയും, മതദർശനങ്ങളുടെ അപകടകരമായ വിധത്തിലുള്ള വ്യാഖ്യാന ശൈലികളുമൊക്കെ ചാവേറുകളുടെ എണ്ണം ദിനംപ്രതി വർദ്ധിപ്പിക്കുന്നു. ഇവിടെ ക്രൂശ് തുറക്കുന്നത് വിമോചനത്തിന്റെ പുതിയതലമാണ്. ത്യാഗത്തിന്റെയും, സമർപ്പണത്തിന്റെയും, കഷ്ടാനുഭവങ്ങളുടെയും മുഴയിലാണ് ക്രൂശ് ഉയർത്തപ്പെടുന്നത്. സ്വർഗ്ഗത്തെയും, ഭൂമിയെയും തമ്മിൽ സംയോജിപ്പിക്കുകയും, മാനവരാശിയെ മുഴുവൻ ബന്ധിപ്പിക്കുകയും ചെയ്യുന്ന ക്രൂശിന്റെ ദിശാബോധം രക്തരൂക്ഷിത വിമോചനത്തിന് ബദലായിതീരേണ്ട പ്രതിബിംബമാണ്. പാപത്തിൽനിന്ന് വിമോചനം പ്രാപിക്കുന്ന പുതിയ മനവികതയും (New Humanity) ക്രൂശിലൂടെ സാധ്യമാക്കുന്ന വിശാല മാനവ ഐക്യവും (Wider Human Community) ക്രൂശ് നമുക്കു പകരുന്ന പുതിയ സാംസ്കാരിക ഭാവങ്ങളാണ്.

ഫാ. തോമസ് അമയിൽ

താളുകളിൽ



ഞാപനം

പ്രത്യാശയുടെ

വിജയഭേരിയായി പുനരുത്ഥാനം

തോമസ് മാർ അത്താനാസിയോസ് മെത്രാപ്പോലീത്താ

5

6

അനുസ്മരണം

എന്റെ ദൈവം എന്റെ സഭ

ഫാ. ഏബ്രഹാം കോശി കുന്റുംപുറത്ത്





ജീവിത ശൈലി

എളിയവനെ ആദരിക്കുന്നവൻ ഭാഗ്യവാൻ

ഫാ. വിനോദ് ജോർജ്ജ്, ആറാട്ടുപുഴ

8

11

വചന പരിച്ഛേദം

സാത്താന്റെ സുവിശേഷം

ഫാ. പി.വി. ജോൺ





ഏവൻകലോന്യധ്യാനപംക്തി

തിരുവചന ദീപ്തി

ഫാ. കോരൂത്ത് ചെറിയാൻ തോട്ടുപുറം

13


20

നിരീക്ഷണം

ഉത്തരാധുനികതയിലെ മെത്രാപ്പോലീത്താ

യുടെ നിയോഗവും വെല്ലുവിളികളും

ഫാ. തോമസ് അമയിൽ





ചരിത്രം

മാർത്തോമ്മായുടെ മാർഗ്ഗം മുതൽ

മലങ്കരസഭാ ഭരണഘടന വരെ

ഡോ. എം. കുര്യൻ തോമസ്

24

കാഴ്ചപ്പാട്	22
പി. എം. ജേക്കബ്, മെഴുവേലി	
ബാലപത്രിക	23
ആനി ജേക്കബ് ചാരുനിൽക്കുന്നതിൽ	
ലേഖനം	26
തോമസ് കുര്യൻ, മെഴുവേലി	
സൺഡേ സ്കൂൾ വാർത്തകൾ	30
വേദപരിചയം	30



പ്രത്യാശയുടെ വിജയഭേരിയായി പുനരുത്ഥാനം

നിരാശയിലാണ്ടുപോയ സമൂഹത്തിനു പ്രത്യാശയുടെ പുതിയ വെളിച്ചം ക്രിസ്തുവിന്റെ പുനരുത്ഥാനം വാഗ്ദാനം ചെയ്യുന്നു. ആധുനിക സമൂഹം സാമ്പത്തിക മാനുഷികതകർച്ചയിലും ആണ്ടുപോകുമ്പോഴും സമൂഹത്തിൽ മതതീവ്രവാദവും വർഗ്ഗീയതയും വളരുന്നതും, സാമൂഹ്യ തിന്മകളും അനീതിപരമായ പ്രവർത്തനങ്ങളും നടമാടുന്നതും കർത്താവിന്റെ പുനരുത്ഥാനം പുത്തൻ പ്രതീക്ഷകൾ പങ്കുവയ്ക്കുന്നു.

തകർച്ചകളുടെ നാളുകളിൽ പ്രത്യാശയോടെ ജീവിക്കുവാൻ ക്രിസ്തുവിന്റെ പുനരുത്ഥാനം നമ്മെ ആഹ്വാനം ചെയ്യുന്നു. അവൻ സത്യമായും ഉയർത്തെഴുന്നേറ്റിരിക്കുന്നു എന്നു നാം ആവർത്തിച്ച് പ്രഖ്യാപിക്കുമ്പോൾ നമ്മിൽ എന്നും സജീവമായി കൂടിക്കൊള്ളുന്ന ക്രിസ്താശ്വസത്തെ തട്ടിയുണർത്തുകയാണ് ചെയ്യുന്നത്.

ഉപഭോഗസംസ്കാരത്തിന്റെ സ്വാധീനത്തിൽ ആരെയും ഇല്ലാതാക്കി എനിക്ക് വളരണം എന്നുള്ള ചിന്ത ക്രിസ്തുവിന്റെ പഠിപ്പിക്കലുകൾക്ക് വിരുദ്ധമാണ്. വ്യക്തി ബന്ധങ്ങളിലും കുടുംബ ബന്ധങ്ങളിലും ഇത്വലിയ വിള്ളലുകൾ ഉണ്ടാക്കുന്നു. വിശ്വാസത്തിനു വില കൽപ്പിക്കാത്ത ഭൗതികതയുടെ സംസ്കാരം ക്രൈസ്തവസമൂഹത്തിൽ പടർന്ന് പന്തലിക്കുന്നു. ഇവിടെയാണ് കുരിശ് വ്യത്യസ്തമായ ഒരു ദർശനം നൽകുന്നത്. അത് സ്വയപാപത്തിന്റെ അനന്തരഫലമല്ല മറിച്ച് അന്യന്റെ പാപങ്ങൾ സ്വയം ഏറ്റെടുത്ത് സ്വയം വെറുമയാക്കി മരണത്തോളം ക്രൂശിലെ മരണത്തോളം നടന്നടുത്ത ദൈവിക സ്നേഹത്തിന്റെ അനുഭവമാണ്. എന്തു വെട്ടിപ്പിടിക്കുവാനുള്ള മനുഷ്യന്റെ തൃഷ്ണ ക്രൂശു മരണത്തിലൂടെ സ്വയത്യാഗത്തിന്റെ പുതിയ പാഠങ്ങൾ പഠിപ്പിച്ചുകൊണ്ട് ക്രിസ്തു പുതിയനിയമങ്ങൾ പ്രധാനം ചെയ്യുന്നു.

ക്രിസ്തുവിന്റെ പുനരുത്ഥാനം ഒരു വേറിട്ട സംഭവമല്ല, മുമ്പ് നടന്നിട്ടുള്ള നിരവധി സംഭവങ്ങളുടെ തുടർച്ചയും അവയോടുള്ള ധാർമ്മിക പ്രതികരണം കൂടിയാണ്. ന്യായത്തിനും നീതിക്കും വേണ്ടി നിർഭയമായി നിലകൊള്ളുക, ന്യായപ്രമാണങ്ങളിലെ അക്ഷരങ്ങളിൽ മാത്രം ഒതുങ്ങിയുള്ള മതജീവിതത്തെ തുറന്നു കാട്ടുവാനുള്ള ക്രിസ്തുവിന്റെ ശ്രമങ്ങൾ ഇവയെല്ലാം, ക്രിസ്തുവിന്റെ പീഡാനുഭവത്തിലും കുരിശുമരണത്തിലും അവസാനിക്കുന്നു. ഇവിടെ പുനരുത്ഥാനം ഇവയുടെ ആകെത്തുകയായി മാറുന്നു.

പുനരുത്ഥാനം പുതിയവസന്തത്തിന്റെ അനുഭവമാണ്. തളിർത്ത്, പൂവിട്ട്, ഫലം കായ്ച്ച് അനേകർക്ക് ആനന്ദദായകമായിത്തീരുക എന്നതാണല്ലോ വസന്തത്തിന്റെ പ്രത്യേകത. ക്രിസ്തുവിന്റെ പുനരുത്ഥാനം ഈ വസന്തത്തെയാണ് സൂചിപ്പിക്കുന്നത്.

ശേഷം പിന്നാലെ, ദൈവം അനുഗ്രഹിക്കട്ടെ.
തോമസ് മാർ അത്താനാസിയോസ് മെത്രാപ്പോലീത്താ





അനൂപ്തരണം

എന്റെ വൈദികത്വം എന്റെ സഭ

ഫാ. ഏബ്രഹാം കോശി കുറുപ്പുറത്ത്

മലങ്കര സഭയുടെ ചരിത്രത്തിലെ ഒരു നിർണ്ണായക കാലഘട്ടത്തിൽ സഭയ്ക്കു സുധീരമായ നേതൃത്വം നൽകിയ ഒരു പുണ്യപിതാവായിരുന്നു പുത്തൻകാവിൽ കൊച്ചുതിരുമേനി എന്നറിയപ്പെട്ടിരുന്ന ഗീവർഗീസ് മാർ പീലക്സിനോസ് തിരുമേനി. മലങ്കര സഭയിൽ 20 വർഷക്കാലം ഒരു വെള്ളിനക്ഷത്രം പോലെ പ്രഭ ചൊരിഞ്ഞ് സഭയ്ക്കും സമൂഹത്തിനും നല്ല മാതൃകകൾ കാട്ടിയ പിതാവിന്റെ 59-ാം ഓർമ്മപ്പെരുന്നാളുകളിലേക്ക് സഭ കടന്നു വരുന്നു. മലങ്കര സഭയുടെ വളർച്ചയ്ക്കും അഭ്യുന്നതിക്കും ഉയർച്ചയ്ക്കുംവേണ്ടി സ്വജീവിതം പോലും ത്യജിച്ചവർഗ്ഗത്തിൽ അദ്ധ്യക്ഷൻ അനന്യസാധാരണമായ ഒരു വ്യക്തിത്വത്തിന് ഉടമയായിരുന്നു പുത്തൻകാവിൽ കൊച്ചുതിരുമേനി.

പരിശുദ്ധ പരമേശ്വരൻ തിരുമേനിയുടെ ശിഷ്യനും നവീകരണ പ്രസ്ഥാനത്തിന്റെ കടന്നുകൂടലിനും മലങ്കരസഭയിൽ ആഞ്ഞടിച്ച സമയത്ത് അതിനെ ശക്തിയുക്തം എതിർത്ത് നവീകരണ ആശയങ്ങൾക്കും പരിഷ്കാരങ്ങൾക്കും എതിരായി പ്രവർത്തിച്ച വ്യക്തിയുമായിരുന്നു പുത്തൻകാവ് കിഴക്കേതലയ്ക്കൽ തോമാ കത്തനാർ. ആ കാലത്ത് പുത്തൻകാവ് പല സഭാ പിതാക്കന്മാരുടെയും ഇടത്താ വളം ആയിരുന്നു. പുത്തൻകാവിൽ എത്തുന്ന പിതാക്കന്മാരുടെ ഭരണകാര്യങ്ങളിൽ സഹായിച്ചിരുന്നത് തോമാ കത്തനാർ ആയിരുന്നു. പ്രതിഭാശാലിയും പ്രഗത്ഭനുമായിരുന്ന തോമാ കത്തനാരുടെ സഭാ വിശ്വാസ ആചാരാനുഷ്ഠാനങ്ങൾക്കു അനുവിട മാറ്റം വരുത്താതെ ജീവിച്ച ശോശാമ്മയുടെ മകനായി 1897 ജൂൺ പത്താം തീയതി കെ.റ്റി. ഗീവർഗീസ് ജനിച്ചു.

പ്രൈമറി വിദ്യാഭ്യാസം പുത്തൻകാവിൽ നടത്തിയ ശേഷം മാവേലിക്കര ബോയിസ് ഹൈസ്കൂളിലും തുടർന്ന് ചെങ്ങന്നൂർ ഗവ. ഹൈസ്കൂളിലും സ്കൂൾ വിദ്യാഭ്യാസം പൂർത്തിയാക്കി. 1916 ജൂൺ 29 ന് ഒരു ഹൈസ്കൂൾ വിദ്യാർത്ഥിയായിരുന്ന കാലത്ത് തന്നെ കുണ്ടറ സെമിനാരിയിൽ വെച്ച് അന്നത്തെ മലങ്കര മെത്രാപ്പോലീത്ത വട്ടശ്ശേരിൽ ഗീവർഗീസ് മാർ ദിവന്നാസിയോസ് തിരുമേനി ശെമ്മാശുപട്ടം നൽകി.

കോട്ടയം സി.എം.എസ് കോളേജിൽ നിന്നും ഇന്റർമീഡിയേറ്റും, കൽക്കട്ടയിലെ സെറാമ്പൂർ കോളേജിൽ നിന്നും ബി. എഡ്. ബിരുദവും കരസ്ഥമാക്കി. തുടർന്ന് 1922 മുതൽ 25 വരെ കോട്ടയം എം. ഡി. സെമിനാരിയിൽ അദ്ധ്യാപകനായി സേവനം ചെയ്തു. ഈ കാലഘട്ടത്തിൽ സഭയിൽ ഉടനീളം യാത്ര ചെയ്ത് വിശ്വാസ പ്രബോധനങ്ങളും സുവിശേഷ പ്രസംഗങ്ങളും നടത്തിയിരുന്നു.

1926 ൽ വീണ്ടും കൽക്കട്ടയിലേക്ക് പോകുകയും അവിടെ നിന്നും ആംഗലേയ സാഹിത്യത്തിൽ ബിരുദാനന്തര ബിരുദവും കരസ്ഥമാക്കി. 1929-ൽ പരിശുദ്ധ ഗീവർഗീസ് ദിതീയൻ ബാവ അദ്ദേഹത്തിനു പൂർണ്ണശെമ്മാശുപട്ടവും പരിശുദ്ധ വട്ടശ്ശേരിൽ ഗീവർഗീസ് മാർ ദിവന്നാസിയോസ് തിരുമേനി കശ്ശീശാസ്ഥാനവും നൽകി. പ്രശസ്തമായ കിഴക്കേതലയ്ക്കൽ കുടുംബത്തിലെ 41-ാമത്തെ വൈദികസ്ഥാനിയായി ഫാ. കെ. ടി. ഗീവർഗീസ് ഉയർത്തപ്പെട്ടു. ഈ കാലഘട്ടത്തിൽ സഭയിൽ ഉടനീളം സഞ്ചരിച്ച് തന്റെ വാഗ്മിത്വ വൈദികത്വം തെളിയിച്ചു. 1926 നവംബർ 6 ന് പരിശുദ്ധ ഗീവർഗീസ് ദിതീയൻ ബാവ ഫാ. കെ. ടി. ഗീവർഗീസിനെ റമ്പാനാക്കി. തുടർന്ന് ഒരു വർഷക്കാലം കോട്ടയം പഴയ സെമിനാരിയിൽ അദ്ധ്യക്ഷനായി നടത്തി. 1930 നവംബർ മൂന്നാം തീയതി പരിശുദ്ധ പരമേശ്വരൻ തിരുമേനിയുടെ ഓർമ്മപ്പെരുന്നാൾ ദിവസം ഗീവർഗീസ് മാർ പീലക്സിനോസ് എന്ന പേരിൽ എപ്പിസ്കോപ്പാസ് സ്ഥാനം പരിശുദ്ധ ഗീവർഗീസ് ദിതീയൻ ബാവ നൽകി. 1934 ജൂൺ ഒന്നിനു 33-ാമത്തെ വയസ്സിൽ തൃവണ്ണൂർ ഭദ്രാസന സാരഥിയായി ചുമതല ഏറ്റു.

കർമ്മനിരതമായ ഒരു പ്രവർത്തനമായിരുന്നു പിന്നീടുള്ള

ഓരോ ദിനവും. തുമ്പമൺ ഭദ്രാസനത്തിനു മാത്രമല്ല മലങ്കര സഭയിൽ ഉടനീളം സഞ്ചരിച്ച് കാതോലിക്കേറ്റിന്റെ സാത്വന്ത്ര്യത്തിനും സംരക്ഷണത്തിനുമായി പ്രവർത്തിച്ചു പ്രബോധിപ്പിച്ചു. അദ്ദേഹത്തിന്റെ ശബ്ദസൗന്ദര്യം ആരാധനയിലുള്ള സർഗ്ഗീയ അനുഭൂതി, പാണ്ഡിത്യം നിറഞ്ഞ പ്രഭാഷണങ്ങൾ എന്നിവ വര പ്രസാദമായി ലഭിച്ചു. കർമ്മ കുശലത അനേകായിരം വിശ്വാസികളെ തന്നിലേക്കു ആകർഷിക്കുവാൻ അദ്ദേഹത്തിനു കഴിഞ്ഞു. പാത്താമുട്ടത്തെ വന്ദ്യനായ കുറിയാക്കോസ് റമ്പാൻ പുത്തൻകാവിൽ കൊച്ചു തിരുമേനിയെക്കുറിച്ചുള്ള തന്റെ “ബഥേലിലെ താമര” എന്ന പുസ്തകത്തിൽ അഗാധ ബുദ്ധിമാൻ, വിദ്യാസമ്പന്നൻ, ആശയസമൃദ്ധൻ, ആദർശ ദർശകൻ, പ്രസന്നവദനൻ, വാഗ്വിലാസപട്യം, സംസാരചതുരൻ, ഉപദേശസമർത്ഥൻ, വിദ്യാഭ്യാസ പ്രവർത്തകൻ, ത്യാഗസമ്പന്നൻ പരോപകാരി, ആർഭാ ഡരഹിതൻ ഇങ്ങനെ തുടരുന്നു പുത്തൻകാവിൽ കൊച്ചു തിരുമേനിയെ കുറിച്ചുള്ള തന്റെ വിശേഷണങ്ങൾ.

സഭയുടെ വളർച്ചയെ ലക്ഷ്യമിട്ടുകൊണ്ട് അഭ്യസ്ഥവിദ്യാരും വിദ്യാസമ്പന്നരും, സാമാന്യം സൽസ്വഭാവികളുമായ ചെറുപ്പക്കാരെ കാണുമ്പോൾ “നീ പട്ടമേൽക്കേണം” എന്ന് ധൈര്യമായി കൽപ്പിക്കുന്ന പതിവുണ്ടായിരുന്നു. അപ്രകാരമുള്ള ഉദ്ദേശത്തോടുകൂടിയാണ് ബേസിൽ ദയറാ അദ്ദേഹം രൂപീകരിച്ചത്. “എന്റെ ദൈവം എന്റെ സഭ” എന്നത് പുത്തൻകാവിൽ കൊച്ചു തിരുമേനിയുടെ ആപ്തവാക്യമായിരുന്നു. സഭാ സേവനത്തിനു മുന്നിട്ടിറങ്ങുന്ന യുവാക്കളോട് അദ്ദേഹം പറയുമായിരുന്നു. “എടാ നെഞ്ചത്ത് കൈ വച്ച് പറയുവാൻ കഴിയണം എന്റെ ദൈവം എന്റെ സഭ” എന്ന് ഈ ആപ്തവാക്യം സ്വന്തജീവിതത്തിൽ കാണിച്ച് വിശ്വാസി ലോകത്തെ അതിലേക്കു നയിച്ചു.

പത്തനംതിട്ട കാതോലിക്കേറ്റ് ഹൈസ്കൂൾ, പുത്തൻകാവ് മെട്രോപ്പോലീത്തൻ ഹൈസ്കൂൾ, കിഴവള്ളൂർ, തുമ്പമൺ ഹൈസ്കൂൾ തുടങ്ങിയ സ്കൂളുകൾ ആരംഭിക്കുന്നതിന് കഠിനാദ്ധ്വാനം ചെയ്തു. സഭയുടെ വിദ്യാഭ്യാസ പ്രവർത്തനങ്ങൾക്കു നേതൃത്വം നൽകി. സഭയുടെ കോർപ്പറേറ്റ് സ്കൂൾ മാനേജരായിട്ടും പ്രവർത്തിച്ചു. പത്തനംതിട്ട കാതോലിക്കേറ്റ് കോളജിന്റെ ആരംഭത്തിനുള്ള എല്ലാ പ്രവർത്തനങ്ങളും അദ്ദേഹം നടത്തിയിരുന്നു. ദേവാലയങ്ങൾ, വിദ്യാഭ്യാസ സ്ഥാപനങ്ങൾ, ആത്മീയ പ്രസ്ഥാനങ്ങൾ ഇവ ഒരുപോലെ വളർന്ന് അവ സഭയുടെ വളർച്ചയ്ക്കു വഴിയൊരുക്കുമെന്ന് അദ്ദേഹം ചിന്തിക്കുകയും അതിനായി പ്രവർത്തിക്കുകയും ചെയ്തു. അതിനുള്ള ഏറ്റവും മഹത്തായ ഉദാഹരണമാണ് ചെങ്ങന്നൂരിന്റെ ഹൃദയഭാഗത്ത് സ്ഥിതിചെയ്യുന്ന ബഥേൽ. പുതേൽ കുളത്തെ ദൈവത്തിന്റെ ഭവനമായ ബഥേൽ ആക്കി തീർത്തത് അദ്ദേഹത്തിന്റെ ദീർഘവീക്ഷണത്തിന്റെ ചരിത്രസാക്ഷ്യമാണ്. അതുകൊണ്ടാണ് അദ്ദേഹത്തെ വന്ദ്യനായ കുറിയാക്കോസ് റമ്പാൻ “ബഥേലിലെ താമര” എന്ന് വിളിച്ചത്. അസാധ്യതകളിൽ സാധ്യതകൾ കണ്ട് പ്രതിസന്ധികളിൽ വിടർന്ന് വിലസുവാൻ കഴിയുന്ന മനോഹര

പുഷ്പം.

പുത്തൻകാവിൽ തിരുമേനിയുടെ വാഗ്ദർശനം വളരെ പ്രസിദ്ധമാണ്. തന്റെ പ്രഭാഷണങ്ങളിൽ ഉടനീളം സഭാസ്നേഹത്തിന്റെയും വിശ്വാസ തീക്ഷ്ണതയുടെയും പ്രതിധ്വനികൾ സഭാമക്കളിൽ പകർന്ന് അവരിൽ അത് അലയടിക്കുവാൻ ഇടയായിട്ടുണ്ട് എന്ന് ചരിത്രം തെളിയിക്കുന്നു. അദ്ദേഹം കുന്നംകുളത്ത് നടത്തിയ അവസാന പ്രസംഗത്തിൽ ഇത് വ്യക്തമാക്കുന്നു.

“..... പ്രസംഗം അവസാനിപ്പിച്ചുകഴിഞ്ഞ്, ഇന്ന് ഈ മൈക്കിനു പറ്റിയതുപോലെ എന്റെ ശബ്ദത്തിന് ചില തകരാറുകൾ ഉണ്ടാകുന്നുണ്ട്. എങ്കിലും പരിശുദ്ധ കാതോലിക്കാ സിംഹാസനത്തെക്കുറിച്ചുള്ള യാഥാർത്ഥ്യങ്ങൾ നിങ്ങൾ ശ്രദ്ധിക്കണമെന്നുള്ള എന്റെ ആഗ്രഹം എന്റെ നെഞ്ചുവേദനയെ നിസാരമാക്കുന്നു.....” അദ്ദേഹത്തിന്റെ ഹൃദയത്തിൽ തട്ടിയുള്ള ഈ വാക്കുകൾ തികഞ്ഞ ഒരു സഭാ സ്നേഹിയുടെ ആത്മനിസ്വനങ്ങളാണ്.

മലങ്കരയുടെ വെള്ളിനക്ഷത്രമായി ശോഭിച്ച ആ പുണ്യപിതാവ് 1951 ഏപ്രിൽ 17 ചൊവ്വാഴ്ച രാവിലെ 10.15 ന് കുന്നംകുളം മരത്തങ്ങോട് ചാപ്പലിൽ വച്ച് തന്റെ അരുമനാഥന്റെ വിളികേട്ട് ഇമ്പങ്ങളുടെ പറുദീസയിലേക്ക് എടുക്കപ്പെട്ടു. ഭൗതിക ശരീരം മാത്രം ഇടവകയായ പുത്തൻകാവ് സെന്റ് മേരീസ് കത്തീഡ്രൽ ദേവാലയത്തിന്റെ മദ്ബഹായുടെ വടക്കുവശത്ത് സംസ്കരിച്ചു. 54 വർഷം പിന്നിടുമ്പോഴും സജീവമായി ഓർമ്മകൾ ബാക്കി നിർത്തി ആ പുണ്യപിതാവ് ജനഹൃദയങ്ങളിൽ വസിക്കുന്നു.

കടപ്പാട് : മലങ്കരയുടെ യുഗശില്പി, ബഥേലിന്റെ താമര.



എളിയവനെ ആദരിക്കുന്നവൻ ഭാഗ്യവാൻ

ഫാ. വിനോദ് ജോർജ്ജ്, ആറാട്ടുപുഴ.

ആദരവ് എന്ന വാക്ക് സുപരിചിതമാണ്. ആദരിക്കുക, ആദരിക്കപ്പെടുക എന്നതൊക്കെ സർവ്വസാധാരണമായി നാം ഉപയോഗിക്കുന്നു. ആദരീണമായ, ബഹുമാന്യമായ, പുഷ്പനായ, അഭിവന്ദ്യമായ തുടങ്ങിയ പദങ്ങൾ ഇതിന്റെ പര്യായപദങ്ങളാണ്. ഇംഗ്ലീഷിൽ Respect, Reverence, Honour, Esteem, Veneration, Regard മുതലായവയും ഉപയോഗിക്കുന്നു. ആദരവ് എന്ന വാക്കിന് മറ്റു പദങ്ങളെക്കാൾ സൗന്ദര്യവും തീവ്രതയും ഉണ്ട്.

ആദരവ് എന്നത് ഒരു വ്യക്തിക്ക് മറ്റൊരു വ്യക്തിയോട് തോന്നുന്ന ബഹുമാനത്തിന്റെയും ഭക്തിയുടെയും സമ്മിശ്ര വികാരമാണ്. വ്യക്തികൾക്ക് പരസ്പരം ആദരവ് തോന്നുന്നതിന്റെ അടിസ്ഥാന കാരണം സ്നേഹമാണ്. ആദരവ് ഉണ്ടാകുന്നത് സ്നേഹത്തിൽ നിന്നാണ്. ആദരിക്കപ്പെടുന്ന വ്യക്തിനന്മ ഉൾക്കൊള്ളുന്നവനാകണം. സത്യസന്ധമായും മാനുഷമായും പെരുമാറുവാനും വിശുദ്ധിയും സന്മാർഗ്ഗാചരണവും ഉള്ളവനും വ്യതിരിക്തമായ ജീവിതാനുഭവങ്ങൾക്ക് ഉടമയും ആയിരിക്കണം.

സാങ്കല്പിക സാമൂഹ്യശ്രേണി

ഇന്നത്തെ സാമൂഹ്യപശ്ചാത്തലത്തിൽ ശ്രേണിക്ക് വിധേയമാ

യാണ് ആദരവ് കാണുന്നത്. മനുഷ്യൻ തന്റെ സങ്കുചിത മനസ്സുകൊണ്ട് സാങ്കല്പികമായി രൂപപ്പെടുത്തിയ ശ്രേണി - വലുതെന്നും ചെറുതെന്നും, ഉയർന്നതെന്നും താഴ്ന്നതെന്നും ഉള്ള ശ്രേണി. ഇതിൽ ചെറുതിൽ നിന്നും വലുതിലേക്കും, താഴ്ന്നതിൽ നിന്നും ഉയർന്നതിലേക്കും മാത്രം ആദരവ് ഉണ്ടാകുന്ന വികലമായ സമ്പ്രദായമാണ് ഇന്ന് നിലനിൽക്കുന്നത്.

മേലാളന്മാരെ കീഴാളന്മാർ ആദരിക്കണം, ദാസൻ യജമാനനെ, ജൂനിയേഴ്സ് സീനിയേഴ്സിനെ, ഇങ്ങനെ പോകുന്നു ഘടന. വലുതായവർ എന്ന് സ്വയം ചിന്തിക്കുന്നവർ ആദരിക്കപ്പെടുവാൻ മാത്രം ആഗ്രഹിക്കുന്നു. അവർക്ക് മറ്റാരോടും ആദരവ് തോന്നുന്നില്ല. Good Morning എന്ന അഭിവാദനം പറയണമെങ്കിൽ തന്റെ സമന്വാരോടും ഉയർന്നവരോടും മാത്രം പറയുന്ന രീതി.

വിദ്യാഭ്യാസം, സ്ഥാനം, പദവി, സാമ്പത്തിക നില, കുടുംബ മഹിമ, സൗന്ദര്യം, വയസ്സ്, കളർ തുടങ്ങിയവയെല്ലാം ഈ ശ്രേണിയുടെ ഘടകങ്ങളാണ്. ഇതിൽ ആദരിക്കേണ്ടവർ ഘടനയിൽ താഴെയുള്ളവരും ആദരിക്കപ്പെടേണ്ടവർ ഉയർന്നവരും ആണെന്ന ചിന്തയാണ് ഇന്നത്തെ സമൂഹത്തിൽ നിലനിൽക്കുന്നത്.

ഈ ശ്രേണിയിൽ നമ്മെക്കാൾ താഴെയുള്ളവരെ എളിയവരായി നാം കാണുന്നു. അവരിൽ നമുക്കുള്ളതുപോലെ നന്മയോ, വിശുദ്ധിയോ, വിവരമോ ഇല്ലെന്നു ധരിക്കുന്നു. എളിയവരുടെ കൂട്ടത്തിൽ രോഗികൾ, പീഡിതർ, ആലംബഹീനർ, കഷ്ടപ്പെടുന്നവർ, ദുരിതം അനുഭവിക്കുന്നവർ തുടങ്ങിയവരെല്ലാം ഉൾപ്പെടുന്നുണ്ട്.

മനുഷ്യാവതാരം നല്ല മാതൃക

ലോകത്തിലേക്കും ഏറ്റവും വലിയ ആദരവ് പ്രകടിപ്പിച്ചത് യേശുക്രിസ്തുവാണ്. ആദരവിന്റെ ഏറ്റവും നല്ല മാതൃക നാം കാണുന്നത് യേശുക്രിസ്തുവിന്റെ മനുഷ്യാവതാരത്തിലാണ് (Incarnation). പൂർണ്ണ ദൈവമായിരിക്കെ അവിടുത്തെ ദൈവത്വത്തിനു യാതൊരു ന്യൂനതയും സംഭവിക്കാതെ പൂർണ്ണ മനുഷ്യത്വം ധരിക്കുകയായിരുന്നു. വി. യോഹന്നാൻ രേഖപ്പെടുത്തിയിട്ടുള്ളത്: സകലസൃഷ്ടിക്കും കാരണഭൂതനും സകലസൃഷ്ടിക്കും മുമ്പേ അനാദിയായി പിതാവിനോടൊന്നിച്ച് സ്ഥിതിചെയ്യുന്നവനും ദൈവം

ആയിരുന്നവനുമായ വചനം 'ജഡം എടുത്തു' (മനുഷ്യ ജന്മം എടുത്തു) (വി. യോഹന്നാൻ 1:1-14) എന്നാണ്.

പ.പൗലോസ് ശ്ലീഹാ പറയുന്നു. ഫിലിപ്യർ 2:6-8 'അവൻ ദൈവരൂപത്തിൽ ഇരിക്കെ ദൈവത്തോടുള്ള സമത്വം മുറുകെ പിടിച്ചുകൊള്ളേണം എന്നു വിചാരിക്കാതെ ദാസരൂപം എടുത്തു മനുഷ്യസാദൃശ്യത്തിലായി തന്നത്താൻ ഒഴിച്ചു വേഷത്തിൽ മനുഷ്യനായി വിളങ്ങി, തന്നത്താൻ താഴ്ത്തി മരണത്തോളം, ക്രൂശിലെ മരണത്തോളം തന്നെ അനുസരണമുള്ളവനായിത്തീർന്നു'. (Kenosis)

സൃഷ്ടിയെ സൃഷ്ടാവ് ആദരിക്കുകയായിരുന്നു. മനുഷ്യനോടുകൂടി ദൈവം വസിക്കുന്നു. എളിയവരോടുകൂടിയായിരുന്നു യേശുക്രിസ്തു. ദരിദ്രന്മാരോടും ബദ്ധന്മാരോടും പീഡിതരോടും പാപികളോടും കൂടെ വസിച്ചു. വി. ലൂക്കോസ് 4:18 'ദരിദ്രന്മാരോടു സുവിശേഷം അറിയിപ്പാൻ കർത്താവ് എന്നെ അഭിഷേകം ചെയ്തതാൽ അവന്റെ ആത്മാവ് എന്റെ മേൽ ഉണ്ട്. ബദ്ധന്മാർക്ക് വിടുതലും കുരുടന്മാർക്ക് കാഴ്ചയും പ്രസംഗിപ്പാനും പീഡിതന്മാരെ വിടുവിച്ചതാണെന്നും കർത്താവിന്റെ പ്രസാദവർഷം പ്രസംഗിപ്പാനും എന്നെ അയച്ചിരിക്കുന്നു.

വി. വേദപുസ്തകത്തിൽ

സങ്കീർത്തനം 42:1 'എളിയവനെ ആദരിക്കുന്നവൻ ഭാഗ്യവാൻ, അനർത്ഥ ദിവസത്തിൽ യഹോവ അവനെ വിടുവിക്കും'. ഭാഗ്യവാനായി തീരുവാനുള്ള മാർഗ്ഗമാണിത്. എളിയവരായി നാം ശ്രേണിയിൽ ഉൾപ്പെടുത്തിയവരെ ആദരിക്കുകയും മാനിക്കുകയും ചെയ്യുമ്പോൾ യഹോവ, സമീപസ്ഥനായി എല്ലാനാളും ഉണ്ടാകും എന്ന വാഗ്ദാനമാണിത്.

യേശുക്രിസ്തു ശിശുവിനെ കൈയ്യിലെടുത്തുകൊണ്ട് പറയുന്നു. 'നിങ്ങൾ ശിശുക്കളെപ്പോലെ ആകണം..... ഈ ചെറിയവരിൽ ഒരുത്തരെ തൂച്ഛീകരിക്കാതിരിപ്പാൻ സൂക്ഷിച്ചുകൊൾവിൻ' (വി. മത്തായി 18:3,10) ശിശുക്കളിൽ നന്മയും വിശുദ്ധിയും നിഷ്കളങ്കതയും ഉണ്ടെന്ന് അറിയുക. അവയെല്ലാം നമ്മിലും ഉണ്ടാകണമെന്ന് യേശുക്രിസ്തു പറയുമ്പോൾ എളിയവരെ നിന്ദിക്കാതെ അവരെ ആദരിക്കുവാനുള്ള ആഹ്വാനമാണ്.

ക്രിസ്തുവിൽ എല്ലാവരും ഒന്നാണ്. അവിടെ ശ്രേണിയോ ഘടനയോ ഇല്ല. വലിയവരോ ചെറിയവരോ ഇല്ല. ഉയർന്നതെന്നും താഴ്ന്നതെന്നുമുള്ള വേർതിരിവില്ല. ഗലാത്യർ 3:27,28, കൊലോസ്യർ 3:11 ഇവ. ശ്രദ്ധിക്കുക. "ക്രിസ്തുവിനോടു ചേരുവാൻ സ്നാനം ഏറ്റിരിക്കുന്ന നിങ്ങൾ എല്ലാവരും ക്രിസ്തുവിനെ ധരിച്ചിരിക്കുന്നു. അതിൽ യെഹൂദനും യവനനും എന്നില്ല; ആണ്യം പെണ്ണും എന്നില്ല പരിച്ഛേദനയും അഗ്രഹർമ്മവും എന്നില്ല; ബർബറൻ, ഗ്രീക്ക്, ദാസൻ എന്നുമില്ല. നിങ്ങൾ എല്ലാവരും ക്രിസ്തുയേശുവിൽ ഒന്നത്രേ".

മറ്റുള്ളവർ ആദരീണയാണ്

ദൈവസന്നിധിയിൽ എല്ലാവരും വിലപ്പെട്ടവരും വേണ്ടപ്പെട്ടവരുമാണ്. ആരും അന്യരല്ല. മറ്റുള്ളവരെ വിധിക്കുവാൻ നമുക്ക് അവകാശമില്ല. മറ്റുള്ളവരിൽ എന്നെക്കാൾ നന്മയും വിശുദ്ധിയും ഉണ്ടെന്ന് അറിയുക. അവരിൽ നമ്മെക്കാൾ നല്ല പ്രത്യേകതകൾ ധാരാളമായിട്ടുണ്ടെന്ന സത്യം ഉൾക്കൊള്ളുക. അവരെ സ്നേഹിക്കുകയും ആദരിക്കുകയും ചെയ്യുവാൻ സാധിക്കണം. വലുതെന്നും ചെറുതെന്നും സങ്കല്പിച്ച് ആരേയും നിഷേധിക്കരുത്.

സ്വയം ആദരിക്കപ്പെടുവാൻ ആഗ്രഹിക്കുന്നവർ, മറ്റുള്ളവരെ ആദരിച്ച് തിരികെ ആദരവ് ഏറ്റുവാങ്ങണം. (Give Respect & Take Respect)

സ്വയം എളിയവർ ആകുക

മറ്റുള്ളവരെ ആദരിക്കുവാൻ കഴിയാത്തവർ അഹങ്കാരമുള്ളവരാണ്. അഹം (Ego) എന്നത് 'ഞാൻ' എന്ന ഭാവമാണ്. ഇത് വർദ്ധിക്കുന്നതാവും മറ്റുള്ളവരെ ആദരിക്കുവാനോ അംഗീകരിക്കുവാനോ പ്രയാസമായി വരും. മറിച്ച് സ്വയം ഒന്നുമല്ല എന്നു ചിന്തിക്കുന്നവർക്ക് മറ്റുള്ളവരെ ആദരിക്കുവാൻ കഴിയും.

ആത്മീയമായ അഹങ്കാരം ഇന്ന് കൂടുതൽ കാണുന്നു. ദൈവവുമായി കൂടുതൽ അടുക്കുന്ന വ്യക്തികൾക്കാണ് തങ്ങളുടെ കുറവുകളെക്കുറിച്ച് കൂടുതൽ ബോധ്യമുണ്ടാവേണ്ടത്. ദൈവസന്നിധിയിൽ താൻ ആരാണ് എന്ന അവബോധവും ദൈവകൃപയിലുള്ള സമർപ്പണവും ഒരു വ്യക്തിക്ക് ഉണ്ടാകുമ്പോൾ ആത്മീയ അഹങ്കാരം ഉണ്ടാകുകയില്ല.

ശനിയാഴ്ച പ്രഭാതനമസ്കാരത്തിലെ ഒരു പ്രാർത്ഥന ഇപ്രകാരമാണ്. 'ലോകം മുഴുവൻ കൂടിയാലും ഞാൻ നിന്നോടു ചെയ്തിടത്തോളം പാപം ആരും ഒരു നാളും ചെയ്തിട്ടില്ല. ഞാൻ നിന്നെ കോപിപ്പിച്ച പ്രകാരം ആരും നിന്നെ കോപിപ്പിച്ചിട്ടില്ല'. അതുകൊണ്ട് ആത്മീയമായ അഹങ്കാരമല്ല; ഭക്തിയിൽ വളരുന്നതാവും കുറവുകളെക്കുറിച്ചുള്ള അറിവ് വളരണം.

ഈ ലോകത്തിന്റെ ജ്ഞാനത്തിലും അഹങ്കരിക്കാതിരിക്കുക. 1 കൊരിന്ത്യർ 3:18. 'താൻ ഈ ലോകത്തിൽ ജ്ഞാനി എന്നു നിങ്ങളിൽ ആർക്കെങ്കിലും തോന്നിയാൽ അവൻ ജ്ഞാനിയാകേണ്ടതിനു ഭോഷനായി തീരട്ടെ. ഈ ലോകത്തിന്റെ ജ്ഞാനം ദൈവസന്നിധിയിൽ ഭോഷതവത്രേ.

എങ്ങനെ എളിയവരെ ആദരിക്കാം

നമുക്കുള്ളതെല്ലാം ദൈവത്തിന്റെ ദാനമാണെന്ന് അറിയുക. സമ്പത്തും ജ്ഞാനവും ആരോഗ്യവും എല്ലാം. അത് നമുക്ക് സ്വാർത്ഥതയോടെ ഉപയോഗിക്കാനുള്ളതല്ല. ദൈവം തന്നിരിക്കുന്ന എല്ലാ ദാനങ്ങളും മറ്റുള്ളവർക്കു കൂടി ഉപയോഗപ്രദമാക്കണം.

എളിയവർ ശാരീരികമായും മാനസികമായും സാമ്പത്തികമായും കഷ്ടപ്പെടുന്നവരായിരിക്കും. അവരെ ആദരിക്കുന്നത് നമുക്ക് ലഭിച്ച ദാനങ്ങൾ,

അവർക്കുകൂടി പങ്കുവയ്ക്കുന്നതിലൂടെയാണ്.


ശാരീരികമായ സഹായം നമുക്ക് ശുശ്രൂഷയിലൂടെയും സേവനത്തിലൂടെയും നിർവ്വഹിക്കാം. കഷ്ടപ്പെടുന്നവരുടെ (രോഗികൾ, പീഡിതർ, ദുരിതം അനുഭവിക്കുന്നവർ) അടുക്കൽ ചെന്ന് ശരീരം കൊണ്ടും സമയം കൊണ്ടും ചെയ്യുന്നത് സേവനമാണ്. അവരെ ആദരിക്കുകയാണ്.

മാനസികമായി ആദരിക്കുക എന്നത് പ്രാർത്ഥിക്കുന്നതിലൂടെയാണ്. ദൈവനിന്നു പ്രാർത്ഥനകളിലും ആരാധനകളിലും എളിയവരെ ഓർക്കുക.

സാമ്പത്തികമായി ആദരിക്കുക എന്നത് ദൈവം നമുക്ക് തന്ന സാമ്പത്തിക അഭിവൃദ്ധിയിൽ നിന്ന് ദശാംശമായി മാറ്റിവയ്ക്കുന്നത്, എളിയവരുടെ ഉന്നമനത്തിനായി ഉപയോഗിക്കുന്നതിലൂടെയാണ്.

1991 ജൂലൈ ലക്കം ബഹേൽ പത്രികയിൽ
പ്രസിദ്ധീകരിച്ച കവിത

ആദരാജ്ഞലികൾ...



വന്നു കാണിൻ

ഫാ. റ്റി. എം. അലക്സാന്ദ്രോസ്
സീതത്തോട്

പുതുവേദ സുവാർത്തകളിലോകം
ഉത്തമമാം യൂഹാനോന്റെ ഗ്രന്ഥത്തിൽ
പേർത്തും പേർത്തുമൂർ ചെയ്തിരിക്കുമി
പ്രസ്താവം ബഹു ചിന്തനീയംതന്നെ

പാഴ്മരുഭൂവിൽ ഘോഷിക്കും ശബ്ദമായ്
നിബിഢാമേശായാ മുൻ കണ്ട പുരുഷൻ
യൂഹാനോൻ സ്നാപകൻ കണ്ടാനേശുവേ
സഹചാരികളോടിത്ഥം പ്രഘോഷിച്ചാൻ

സർവ്വലോകത്തിൽ പാപം ചുമക്കുന്ന
ദിവ്യനിർമ്മലകുഞ്ഞാടിവൻ തന്നെ
സാക്ഷ്യം കേട്ട തൻ ശിഷ്യരിൽ രണ്ടുപേർ
തൽക്ഷണം പോയാർ യേശുവിൻ പിന്നാലെ

ഗുരുവരദനങ്ങു പാർക്കുന്നതെങ്ങെന്നു
പരമഭക്തിയോടേശുവോടാരായ്കെ
വന്നു കാണിന്നൊഹാനം സ്വീകരി-
ച്ചന്നുതന്നോടൊരുമിച്ചും പാർക്കായ്

ബത്സൈദാവസിപ്പിലിപ്പോസ് തൻസഖി
നഥനയേലിനോടോതിയൊരു ദിനം
മോശെയും മറ്റു നിബിയരും മുൻ ചൊന്ന
നസറായനാകും യേശുവെ കണ്ടു ഞാൻ

നസറേത്തിൽ നിന്നു നന്മകൾ വല്ലതും
ഉത്ഭവിക്കുമോ എന്നു സന്ദേഹിക്കെ
വന്നു കാണുകെന്നു ചൊല്ലി സഖി തന്നെ
ഗുരുപാദാതികമാനയിച്ചീടിനാൻ

ശമർത്യാദേശത്തു സൈഖാർ കിണറ്റിങ്കൽ
ജീവവെള്ളമപേക്ഷിച്ചമാനിനി
യേശുവോടു സംഭാഷണ ശേഷമ-
ങ്ങോടിവന്നിദമോതി ജനത്തോടായ്

വന്നു കാണിനെൻ മുൻകാല ചെയ്തികൾ
എന്നൊടോതിയ പുണ്യപുരുഷനെ
പക്ഷെ ആയവൻ നാം പ്രതീക്ഷിക്കുന്ന
രക്ഷകനാം മശിഹ തന്നെയോവാം

വാർത്തകേട്ടശമർത്യാ ജനമെല്ലാം
ആർത്തിയോടെത്തി പാർത്ഥിവൻപാദത്തിൽ
സദ്വചനങ്ങൾ ഘോഷിച്ചും കൊണ്ടേശു
രണ്ടു നാളവരൊത്തു വസിക്കായ്

കേട്ടുകേൾവികളല്ല യഥാർത്ഥമാം
അനുഭവമത്രെ ക്രൈസ്തവ ജീവിതം
യേശുവോടു സഹവാസം കാംക്ഷിപ്പോൻ
അനുസരിക്കണമാദ്യമി ആഹാനം

വന്നു കണ്ടവർ തൻമൊഴി കേട്ടവർ
തൻകൂടെ പാർക്കാൻ ഭാഗ്യം ലഭിച്ചവർ
തന്നോടൊത്തുള്ള സഹവാസമാഹാരത്വം
ഇതരന്മാരോടറിയിപ്പാൻ ബാധ്യസ്ഥർ

ഈ മഹാനിയോഗം നിവർത്തിപ്പവർ
നന്മ തിങ്ങും വിശ്വസ്ഥരെന്നുള്ളൊരാ
നാമവും നിത്യജീവനും പ്രാപിച്ചു
ജന്മസാഫല്യം നേടിടും നിർണ്ണയം



സാത്താന്റെ സുവിശേഷം

ഫാ. പി.വി. ജോൺ

സ്ത്രീയോടു : തോട്ടത്തിലെ യാതൊരു വൃക്ഷത്തിന്റെയും ഫലം നിങ്ങൾ തിന്നരുതെന്ന് ദൈവം വാസ്തവമായി കല്പിച്ചിട്ടുണ്ടോ? എന്നു ചോദിച്ചു. (ഉല്പ: 3:1)

വി. വേദപുസ്തകത്തിലെ ആദ്യത്തെ ചോദ്യമാണിത്. ചോദ്യകർത്താവ്, ദൈവം സൃഷ്ടിച്ചതിൽ ഏറ്റം കൗശലമേറിയ പാണ്ഡാണ്. പാമ്പ് സാത്താന്റെ പ്രതീകമാണ്. സൃഷ്ടിയിൽ ഇരുൾ ഉണ്ടായിരുന്നു. എന്ന് നാം വായിക്കുന്നു (ഉല്പ. 1:2). സാത്താൻ അഥവാ തിന്മ സൃഷ്ടിയുടെ ഭാഗമായിരുന്നു - പാമ്പ്. ഈ ചോദ്യം ചോദിക്കുന്നത് മനുഷ്യനോടാണ്. അല്ല, ശരിക്കു പറഞ്ഞാൽ സ്ത്രീയോടാണ്. എന്താണ് ഈ ചോദ്യത്തിന്റെ പ്രത്യേകത? ചോദ്യങ്ങൾക്ക് പല ഉദ്ദേശങ്ങൾ ഉണ്ട്. ചില ചോദ്യങ്ങൾ വെറുതെ ചോദിക്കുന്നതാണ്. അതിന് ഉത്തരം പ്രതീക്ഷിക്കുന്നില്ല. ഉത്തരം കിട്ടിയാലും അത് ഗൗരവമായി കാണാറുമില്ല. വഴിയിൽ വച്ചു പരിചയക്കാരെ കാണുമ്പോൾ ചോദിക്കാറുള്ള ഒരു ചോദ്യമുണ്ട്. 'എങ്ങോട്ടാണ്?' 'വെറുതെ' ഉത്തരവും ഉടനെയുണ്ടാകും. വെറുതെ ഒരു വിശേഷം ചോദിക്കൽ. എന്നാൽ ഗൗരവമായ ചില ചോദ്യങ്ങൾ ഉണ്ട്. ചിലപ്പോൾ ജിജ്ഞാസ ചോദ്യമായി പരിണമിക്കും. ചോദ്യകർത്താവിന്റെ അജ്ഞതയും അറിയാനുള്ള ആഗ്രഹവുമാണ് ആ ചോദ്യം വെളിവാക്കുന്നത്. മറ്റു ചില ചോദ്യങ്ങൾ അറിവു പരിശോധിക്കുവാനുള്ളതാണ്. ചോദ്യകർത്താവിന് ഉത്തരം അറിയാം. ആരോടു ചോദിക്കുന്നുവോ അവർക്ക് അതിന്റെ ഉത്തരം അറിയുമോ എന്ന് ചോദ്യകർത്താവിനും ഉത്തരം പറയേണ്ട ആളിനും ബോധ്യം വരുത്തുകയാണ് അത്തരം ചോദ്യങ്ങളുടെ ഉദ്ദേശം. പാമ്പിന്റെ ചോദ്യം ഭാഗികമായി ആ വിധത്തിലുള്ള ചോദ്യമാണെങ്കിലും പൂർണ്ണമായും ആ ഗണത്തിൽപ്പെടുത്തുവാൻ കഴിയുകയില്ല. ചില ചോദ്യങ്ങളുടെ ലക്ഷ്യം ഇതിൽ അല്പം ഭിന്നമാണ്. ഉത്തരം പറയേണ്ട ആളിൽ സംശയം ജനിപ്പിച്ച് ഉദ്ദേശം ഉളവാക്കി, സ്വന്തം ആവശ്യങ്ങളെ അവരിൽ കുത്തിവയ്ക്കുകയാണ്. ഇങ്ങനെയുള്ള ചോദ്യത്തിന്റെ ഉദ്ദേശം. അതിനെ കുടുകുചോദ്യങ്ങൾ എന്നുവേണമെങ്കിൽ വിളിക്കാം. പാമ്പിന്റെ ചോദ്യം ആ ഗണത്തിൽപ്പെട്ടതാണ്. കൗശലത്തോടുകൂടിയ ഒരു ചോദ്യം.

തോട്ടത്തിലെ യാതൊരു വൃക്ഷത്തിന്റെ ഫലവും നിങ്ങൾ തിന്നരുതെന്ന് ദൈവം വാസ്തവമായി കല്പിച്ചിട്ടുണ്ടോ? ഇതാണ് പാമ്പിന്റെ ചോദ്യം. ചോദ്യകർത്താവ് ഒരു ജിജ്ഞാസുവോ അറിവു പരിശോധിക്കുവാൻ ശ്രമിക്കുന്ന ആളോ ആയിരുന്നുവെങ്കിൽ തോട്ട

ത്തിലെ യാതൊരു വൃക്ഷത്തിന്റെ ഫലവും തിന്നരുതെന്ന് ദൈവം കല്പിച്ചിട്ടുണ്ടോ? എന്നു ചോദിച്ചാൽ മതിയായിരുന്നു. എന്നാൽ പാമ്പ് ഒരു വാക്ക് - 'വാസ്തവമായി' എന്ന പ്രയോഗം ചോദ്യകർത്താവിന്റെ ഉദ്ദേശശുദ്ധിയെ ചോദ്യം ചെയ്യുന്നതാണ്. വാസ്തവമായി എന്ന പ്രയോഗം ഹവ്വയിൽ സംശയം ഉളവാക്കി. ഹവ്വയുടെ ഉത്തരം അത് വെളിവാക്കുന്നു. സ്ത്രീ മറുപടി പറഞ്ഞു: തോട്ടത്തിലെ വൃക്ഷങ്ങളുടെ ഫലം നിങ്ങൾക്കു തിന്നാം. എന്നാൽ നിങ്ങൾ മരിക്കാതിരിക്കേണ്ടതിന് തോട്ടത്തിന്റെ നടുവിലുള്ള വൃക്ഷത്തിന്റെ ഫലം തിന്നരുത്, തൊടുകയുമരുത് എന്നു ദൈവം കല്പിച്ചിട്ടുണ്ട് എന്നായിരുന്നു ദൈവകല്പന. ഉല്പ: 2:16,17 യഹോവയായ ദൈവം മനുഷ്യനോടു കല്പിച്ചത് എന്തെന്നാൽ, തോട്ടത്തിലെ സകല വൃക്ഷങ്ങളുടെയും ഫലം നിനക്കു ഇഷ്ടംപോലെ തിന്നാം. എന്നാൽ, നന്മതിന്മ കളെക്കുറിച്ചുള്ള അറിവിന്റെ വൃക്ഷത്തിന്റെ ഫലം തിന്നരുത്; തിന്നുന്ന നാളിൽ നീ മരിക്കും. ദൈവകല്പനയും ഹവ്വയുടെ മറുപടിയും താരതമ്യം ചെയ്യുമ്പോൾ ഒരുകാര്യം മനസ്സിലാകും; ഈ കല്പനയിൽ ഹവ്വയ്ക്കു സംശയം ഉണ്ട്. അതുകൊണ്ട് ഹവ്വ അതിൽ മനഃപൂർവ്വം ചില മാറ്റങ്ങൾ വരുത്തി. ഭാഷയുടെ മാറ്റം ഗൗരവമുള്ളതല്ല. തൊടുകയുമരുത് എന്ന് ദൈവം പറയാത്ത കാര്യം കൂട്ടി


ചേർത്തപ്പോൾ ഈ കല്പന വളരെ കർക്കശമായിപ്പോയി എന്ന് ഹവ്വയുടെ ചിന്ത വെളിവാക്കുന്നു. രണ്ടാമദ്ധ്യായത്തിലെ മനുഷ്യസൃഷ്ടിയുടെ കഥ വായിക്കുമ്പോൾ ആ കാര്യംകൂടെ വെളിവാകും. ആദ്യം ആദാം സൃഷ്ടിക്കപ്പെടുന്നു. തുടർന്ന് ഏദൻതോട്ടം സൃഷ്ടിക്കുകയും ആദാമിനെ അവിടെ പാർപ്പിക്കുകയും ചെയ്തിട്ട് ഈ കല്പന ആദാമിനെ നൽകുന്നു. പിന്നീടാണ് ഹവ്വയെ സൃഷ്ടിച്ചത്. ആദാമിൽ നിന്നാണ് ആ കല്പന ഹവ്വ മനസ്സിലാക്കുന്നത്. അത് ഹവ്വയിലെ സംശയത്തിന് ഒരു കാരണമായി ഭവിച്ചു. ഭാര്യാഭർത്തൃബന്ധത്തിൽ അറിയാതെ ഒരു സംശയത്തിന്റെ വിത്തു വീണു. അതു വളർന്ന് ബന്ധ-തകർച്ചയിൽ എത്തിച്ചേരുന്നു. ആദാമിനെ കൂടാതെ ഹവ്വ പഴം പഠിച്ചതും ഈ സംശയം കൊണ്ടുതന്നെയാകണം. അല്ലെങ്കിൽ തുണയായി സൃഷ്ടിച്ച ഹവ്വ ഏകയായി ഇതിനു ശ്രമിക്കുമായിരുന്നില്ല.

ഹവ്വയുടെ മറുപടി പാമ്പിനു ധൈര്യം നൽകി. ഹവ്വയുടെ സംശയം ഈ മറുപടിയിലൂടെ പാമ്പ് വായിച്ചെടുത്തു. പാമ്പ് ഉടനെ തറപ്പിച്ച്, ഉറപ്പിച്ച് പറഞ്ഞു 'നിങ്ങൾ മരിക്കയില്ല നിശ്ചയം' കാരണം കൂടെ ചേർത്തു പറഞ്ഞു. 'അതു തിന്നുന്ന നാളിൽ നിങ്ങളുടെ കണ്ണ് തുറക്കുകയും നിങ്ങൾ നന്മ തിന്മകളെ അറിയുന്നവരായി ദൈവത്തെപ്പോലെ ആകുകയും ചെയ്യും എന്ന് ദൈവം അറിയുന്നു.' ഭർത്താവിൽ മാത്രം ഒതുങ്ങി നിന്ന സംശയം സാത്താൻ ദൈവത്തിങ്കലേക്ക് തിരിച്ചു വിടുന്നു. ദൈവത്തെക്കുറിച്ചുള്ള ഒരു പുതിയ കാഴ്ചപ്പാട് പാമ്പു സ്ത്രീക്കു നൽകി. അത് ആരോടും പറയാതെ മനസ്സിൽ സൂക്ഷിച്ചിരുന്ന ഒരു ചോദ്യത്തിന്റെ മറുപടിയാണിത് ഭവിച്ചു. എന്തുകൊണ്ട് ഈ വൃക്ഷത്തിന്റെ ഫലം മാത്രം തിന്നരുത് എന്ന് ദൈവം കല്പിച്ചിട്ടു? അതിന്റെ പേരുകൾ നന്മ തിന്മകളെക്കുറിച്ചുള്ള അറിവിന്റെ വൃക്ഷം എന്നു പാമ്പു പറഞ്ഞതും ഇതും കൂടി ചേർത്തു ചിന്തിച്ചപ്പോൾ പാമ്പു പറഞ്ഞതിൽ പതിരില്ലെന്നു സ്ത്രീക്കു തോന്നി. പിന്നെ സ്ത്രീ സമയം കളഞ്ഞില്ല. ആ വൃക്ഷഫലം തിന്മാൻ നല്ലതും കാണാൻ ഭംഗിയുള്ളതും ജ്ഞാനം പ്രാപിപ്പാൻ കാര്യവുമെന്നു സ്ത്രീ കണ്ടു. ഫലം പഠിച്ചു തിന്നു. ഭർത്താവിനും കൊടുത്തു. അങ്ങനെ പാപം മനുഷ്യകുലത്തിലേക്കു കടന്നുവന്നു.

പാമ്പിന്റെ ചോദ്യത്തിന്റെ കാലികപ്രസക്തിയെക്കുറിച്ച് ഒരു കാര്യം. ഇതിനെ സാത്താന്റെ ഉപദേശമെന്നു വിളിക്കാം. പുതിയ ഒരു ദൈവശാസ്ത്രത്തിന്റെ പ്രവാചകനായി പാമ്പ് ഇവിടെ പ്രത്യക്ഷപ്പെടുന്നു. ഇന്നും നമുക്കു ലഭിച്ച ആദ്ധ്യാത്മിക അവബോധത്തിന്റെ മുൻപിൻ സംശയം ജനിപ്പിക്കുന്ന ചോദ്യങ്ങളുമായി ചില ദുരുപദേശങ്ങളായ പ്രവാചകന്മാർ കടന്നു വരുന്നുണ്ട്. വാസ്തവമായി നിങ്ങളും രക്ഷിക്കപ്പെട്ടിട്ടുണ്ടോ എന്ന ചോദ്യത്തിന്റെ മുൻപിൽ പലരും ഹവ്വയുടെ അവസ്ഥയിലായിപ്പോകുന്നു. സംശയം മുതലെടുത്തുകൊണ്ട് അവർ പറയുന്നു: 'ഞാൻ ഇന്നു ആണ്, ഇന്നു മാസം, ഇത്രയും തീയതി കർത്താവിനെ രക്ഷിതാവായി സ്വീകരിച്ചു രക്ഷിക്കപ്പെട്ടിരിക്കുന്നു.' പുറകെ കുറെ മുറിവാക്യങ്ങളും അന്ധാളിച്ചു നിൽക്കുന്ന സ്ത്രീയെ വശീകരിച്ച് ദുരുപദേശത്തിന്റെ അടിമയാക്കുകയും ചെയ്യുന്നു. ഇവരെക്കുറിച്ച് പരിശുദ്ധനായ പൗലോസ് ശ്ലീഹാ പറയുന്നു 2: തിമോ. 3:6,7. വീടുകളിൽ കടക്കുകയും പാപങ്ങളെ ചുമന്നുകൊണ്ട് നാനാമോഹങ്ങൾക്കും അധീനരായി എപ്പോഴും പഠിച്ചും ഒരിക്കലും സത്യത്തിന്റെ പരിജ്ഞാനം പ്രാപിപ്പാൻ കഴിയാത്ത പെണ്ണുങ്ങളെ സാധീനമാക്കുകയും ചെയ്യുന്നവർ ഈ കൂട്ടത്തിലുള്ളവർ ആകുന്നു.'

എന്തുകൊണ്ട് ഹവ്വ വിലക്കപ്പെട്ട കനി പഠിച്ചു തിന്നു. പാമ്പിന്റെ ഗൗരവമായ പങ്ക് അംഗീകരിച്ചുകൊണ്ടു തന്നെ പാപത്തിന്റെ ചില കാരണങ്ങളും ഇവിടെ ദർശിക്കാം. പ്രഥമവും പ്രധാനവുമായ കാരണം, ദൈവം യോജിപ്പിച്ച് ഒന്നാക്കിത്തീർത്ത കുടുംബ ബന്ധത്തിലെ ശൈഥില്യമാണ്. ഹവ്വയിൽ അറിയാതെ കടന്നു കൂടിയ സംശയത്തെക്കുറിച്ച് നേരത്തെ സൂചിപ്പിച്ചിട്ടുണ്ടല്ലോ. ഈ സംശയം, ഏകനായിരിക്കുന്നതു നന്നല്ല എന്ന ദൈവത്തിന്റെ കാഴ്ചപ്പാടിൽ നിന്നും മാറി കൂട്ടായ്മ നഷ്ടപ്പെടുത്തുവാൻ ഇടയാക്കി. പാമ്പിന്റെ പരീക്ഷണങ്ങളെ നേരിട്ടത് ഹവ്വ ഏകയായിട്ടായിരുന്നു. ആദാം കൂടെയുണ്ടായിരുന്നെങ്കിൽ ഒരു പക്ഷെ ഈ പ്രലോഭനത്തെ അതിജീവിക്കുവാൻ അവർക്കു കഴിയുമായിരുന്നു. ഹവ്വ വിലക്കപ്പെട്ട കനി പഠിക്കുവാൻ കാരണം ഒരു വിധത്തിൽ പറഞ്ഞാൽ ആദാമാണ്; തനിക്കു തുണയായി തന്ന സ്ത്രീയെ ഏകയായി വിട്ടതാണ് പാപത്തിനു കാരണം. ശിഥിലമായ കുടുംബ ബന്ധങ്ങൾ പാപത്തിനു വഴി തെളിക്കുന്നു.

അനർഹമായ കൂട്ടുകെട്ടുകൾ പാപത്തിനു കാരണമാകുന്നു. വിലക്കപ്പെട്ട വൃക്ഷത്തിന്റെ സമീപത്ത് ഹവ്വ ഒരിക്കലും പോകരുതായിരുന്നു. അരുതാത്ത കൂട്ടായ്മകളും, അരുതാത്ത കാഴ്ചകളും, അരുതാത്ത കേഴ്വികളും, അരുതാത്ത സാഹചര്യങ്ങളും പാപത്തിന്റെ വഴിയിലേക്ക് നമ്മെ കൊണ്ടുപോകുന്നു. പാപത്തിന്റെ കടന്നുവരവും പെട്ടെന്നുള്ള വളർച്ചയും നമ്മെ എങ്ങനെ അടിമയാക്കുന്നുവെന്നതും 3:6 വ്യക്തമാക്കുന്നു. കണ്ടു, തോന്നി, ആഗ്രഹിച്ചു, പഠിച്ചു, തിന്നു എന്നിങ്ങനെ പാപത്തിന്റെ വഴികളെ ഇവിടെ വരച്ചു കാണിക്കുന്നു. പാപത്തിന്റെ സാഹചര്യങ്ങളെ ഒഴിവാക്കാതെ പാപത്തിൽ നിന്ന് അകന്ന ഒരു ജീവിതം സാധ്യമല്ലെന്ന് ഈ സംഭവം നമ്മെ പഠിപ്പിക്കുന്നു.



തിരുവചന ദീപ്തി

ഫാ. കോരൂത് ചെറിയാൻ തോട്ടുപുറം

I. പുതുത്തൊരാഴ്ചക്കു ശേഷം ഒന്നാം ഞായർ

(വി. യോഹന്നാൻ 21:1-14) ഏപ്രിൽ 18, 2010

യേശു തന്റെ ഉയർത്തെഴുന്നേൽപ്പിനു ശേഷം വീണ്ടും ഗലീലയിൽ വെച്ച് ശിഷ്യന്മാർക്ക് പ്രത്യക്ഷപ്പെടുന്നതാണ് ഇന്നത്തെ വേദഭാഗം. പത്രോസിന്റെ നേതൃത്വത്തിൽ വീണ്ടും ഉപജീവനത്തിനായി തങ്ങളുടെ പഴയ തൊഴിലായ മീൻപിടുത്തത്തിലേക്ക് തിരിയുന്ന ശിഷ്യന്മാരെയും, അവരുടെ അദ്ധ്വാനത്തിന് ഫലം കാണാത്തതിലുള്ള നിരാശയും, കർത്താവിന്റെ പ്രത്യക്ഷപ്പെടലും, അവരുടെ തിരിച്ചുവരെയും ഒക്കെ ഇവിടെ യോഹന്നാൻ ശ്ലീഹാ വ്യക്തമാക്കി വരച്ചുകാട്ടുന്നു.

(1) **പിൻ വാങ്ങുന്ന ശിഷ്യന്മാർ :-** തങ്ങളുടെ ഗുരുവും നാമനുമായിരുന്ന യേശുവിന്റെ പെട്ടെന്നുള്ള വേർപാട്, ശിഷ്യന്മാരെ പല തരത്തിലുള്ള മാനസിക സംഘർഷങ്ങൾക്ക് അടിമപ്പെടുത്തിയിട്ടുണ്ടാകാം. തങ്ങൾക്കുള്ള സർവ്വതും ഉപേക്ഷിച്ച്, തങ്ങൾ ആരെ പിൻതുടർന്നുവോ, അവൻ ഇന്ന് അവരോടുകൂടെയില്ല എന്ന നഷ്ടബോധം ഭയമായും, നിരാശയും അവരെ അലട്ടിയിട്ടുണ്ടാകാം. ഒരു പക്ഷേ തങ്ങൾ ക്രിസ്തുവിൽ നിന്നും കണ്ടതും, കേട്ടതും, പഠിച്ചതും, അനുഭവിച്ചതുമായ ദൈവിക മർമ്മങ്ങൾ, അവന്റെ അസാന്നിധ്യത്തിൽ മനസിലാക്കുവാനോ, സമൂഹത്തിൽ അവതരിപ്പിക്കുവാനോ, ധൈര്യമോ ഇച്ഛാശക്തിയോ ഇല്ലാതെ പോയതും ഈ പിൻവാങ്ങലിന് അവരെ പ്രേരിപ്പിച്ചിട്ടുണ്ടാകാം. മുന്നോട്ടുള്ള തങ്ങളുടെ ജീവിതത്തിന് അന്നം കണ്ടെത്തേണ്ടത് തങ്ങളുടെ ചുമതലയാണെന്നും അതിന് തങ്ങൾക്ക് പരിചയമുള്ള തൊഴിലിലേക്ക് തിരിയുവാൻ തീരുമാനിച്ചത് സാഹചര്യത്തിന്റെ യാഥാർത്ഥ്യം തിരിച്ചറിയുവാനുള്ള വിവേകവും, “വിയർപ്പുകൊണ്ടപ്പം ഭക്ഷിക്കുക” എന്ന വേദപ്രമാണത്തിന്റെ നേരറിവായും ചിന്തിക്കാം. അദ്ധ്വാനിക്കുന്നവരേയും ഭാരം ചുമക്കുന്നവരേയും ആശ്വസിപ്പാനാഹ്വാനം ചെയ്യുന്ന കർത്താവിന്റെ അദ്ധ്വാനത്തോടുള്ള മനോഭാവവും ശിഷ്യന്മാരെ സ്വാധീനിച്ചിട്ടുണ്ടാകാം. ഇവിടെ പ്രത്യക്ഷപ്പെടുന്ന കർത്താവ് ഒരിക്കലും അവരുടെ പിൻവാങ്ങലിനെ കുറ്റപ്പെടുത്തുന്നില്ല. മറിച്ച് അവർക്ക്, ഭക്ഷണം ഒരുക്കി കാത്തിരിക്കുകയും, അദ്ധ്വാനത്തിനുള്ള ശരിയായ ദിശ കാണിച്ചു കൊടുക്കുകയും ചെയ്യുന്നു. ദൈവരാജ്യ കെട്ടുപണിയോടൊപ്പം, അവനവനാകുന്ന അദ്ധ്വാനവും നിർവ്വഹിക്കുന്നത് ആദിമ സഭയുടെ പാരമ്പര്യവുമായിരുന്നു. എന്നാൽ ഇന്ന് ദൈവരാജ്യ കെട്ടുപണിയുടെ തലപ്പത്തിരിക്കുന്നു എന്നഭിമാ

നിക്കുന്നവരിൽ ബഹുഭൂരിപക്ഷവും വിയർക്കാതപ്പം ഭക്ഷിക്കുന്നവരായി തീർന്നിരിക്കുന്നു.

(2) **പിൻവാങ്ങുന്നവരെ പിൻതുടരുന്ന കർത്താവ് :-** പത്രോസിന്റെ നേതൃത്വത്തിൽ തങ്ങളുടെ പാരമ്പര്യ തൊഴിലിലേക്ക് പിൻവാങ്ങുന്ന ശിഷ്യന്മാരുടെ പിന്നാലെ പോയി, അവർക്ക് ആവശ്യമുള്ളത് നൽകി, ആശ്വാസവും ധൈര്യവും പകരുന്ന കർത്താവിനെ ഇവിടെ കാണാം.

എന്നാൽ അഞ്ചപ്പംകൊണ്ട് അയ്യായിരം പേരെ പോഷിപ്പിച്ച കർത്താവിനെയും, കാറ്റിനെയും കടലിനെയും ശാസിച്ച് ശാന്തമാക്കിയ കർത്താവിനെയും ഓർക്കുവാൻ ഒരു പക്ഷേ രാത്രി മുഴുവൻ അദ്ധ്വാനിച്ചിട്ടും ഫലം കിട്ടാത്ത സന്ദർഭത്തിൽ പോലും, ഈ ശിഷ്യന്മാർക്ക് കഴിയുന്നില്ല എന്നുള്ളത് വളരെ പരിതാപകരമായി തോന്നുന്നു. പലപ്പോഴും നമ്മുടെ ജീവിതത്തിലും ഇത്തരം ഇത്തരം സന്ദർഭങ്ങൾ ധാരാളം കടന്നുവരുന്നുണ്ട്. ദൈവം എന്തിനും മതിയായവനാണെന്ന് നമുക്കറിയാമെങ്കിലും പലപ്പോഴും നാം നിരാശയിലേക്ക് വീണു പോകുകയും, തങ്ങളുടെ ബുദ്ധിയും ശക്തിയും ഒന്നും ചെയ്യുവാൻ കഴിയാതെ വരുന്ന സന്ദർഭത്തിൽ പോലും ദൈവസാന്നിധ്യബോധം അനുഭവിച്ചാശ്വാസം കാണുവാൻ കഴിയാതെ വരുന്നു.

എന്നാൽ തന്റെ സൃഷ്ടിയുടെ പിന്നാലെ പോകുന്ന

സൃഷ്ടാവിനെ കർത്താവിന്റെ ഇവിടുത്തെ പ്രത്യക്ഷപ്പെടലിലൂടെ കാണാവുന്നതാണ്. മീൻപിടുത്തക്കാരായവരെ മനുഷ്യരെ പിടിക്കുന്ന വരാക്കി മാറ്റിയ കർത്താവിന്റെ ദൃശ്യസാന്നിധ്യം നഷ്ടമായപ്പോൾ വീണ്ടും മീൻപിടുത്തക്കാരായി മാറിയ ശിഷ്യരെ തേടി കർത്താവ് അവരുടെ സമീപം എത്തുന്നു. മീൻപിടുത്തക്കാരായിരുന്നവർക്ക് മീൻ പിടിക്കാൻ കഴിയാത്ത അവസ്ഥ. ഒരു പക്ഷേ ഇവിടെ ശിഷ്യന്മാർ ദൈവസാന്നിധ്യത്തെക്കാൾ തങ്ങളുടെ പരിചയത്തെയും, പാരമ്പര്യത്തെയും കൂടുതലായി ആശ്രയിച്ചതായിരിക്കാം അവരുടെ മുഴുരാത്രി അദ്ധ്വാനത്തിന് ഒരു ഫലവും ലഭിക്കാതെ പോയത്. എന്നാൽ തങ്ങളുടെ യഥാർത്ഥ ദൗത്യത്തിൽ നിന്നും പിൻവാങ്ങിപ്പോയ ശിഷ്യരെ പിൻതുടർന്ന് യേശു അവർക്ക് ആശ്വാസവും ധൈര്യവും പകർന്ന്, ശരിയായ മാർഗ്ഗത്തിലേക്ക് അവരെ നയിക്കുന്നു. തന്മൂലം ഇന്നും തന്റെ മക്കളെത്തേടി അവരുടെ സ്വകാര്യ ദുഃഖങ്ങളിലും, നിരാശയിലും, പരാജയത്തിലും കടന്നുവന്ന് സന്തോഷമായും, പ്രത്യാശയായും, വിജയമായും അനുഗ്രഹിക്കുന്നുണ്ട്. എന്നാൽ അവന്റെ ഈ അനുഗ്രഹത്തെ തിരിച്ചറിയുവാൻ നമുക്ക് സാധിക്കുന്നുണ്ടോ?

(3) പിൻതുടരുന്ന കർത്താവിനെ തിരിച്ചറിയുന്ന ശിഷ്യന്മാർ :- രാത്രി മുഴുവനുള്ള അദ്ധ്വാനത്തിലും ഒന്നും ലഭിക്കാതെ നിരാശനായിരുന്ന ശിഷ്യന്മാരോട് കർത്താവ് ചോദിക്കുന്നു. “കുഞ്ഞുങ്ങളെ നിങ്ങളുടെ അടുക്കൽ ഭക്ഷിക്കുവാൻ വല്ലതുമുണ്ടോ?” “ഒന്നുമില്ല” എന്നായിരുന്നു അവരുടെ മറുപടി, “വഞ്ചിയുടെ വലതു ഭാഗത്ത് വീശുവീൻ, എന്നാൽ നിങ്ങൾക്ക് കിട്ടും.” അവർ അക്ഷരം പ്രതി ആ വാക്കുകൾ അനുസരിക്കുന്നു. ഫലമോ വല വലിച്ചുകയറ്റുവാൻപോലും കഴിയാത്ത മത്സ്യക്കൂട്ടം. കർത്താവിന്റെ പ്രിയ ശിഷ്യൻ കർത്താ

വിനെ തിരിച്ചറിയുകയും പത്രോസിനോട്, അത് നമ്മുടെ കർത്താവായെന്ന് അറിയിക്കുകയും ചെയ്യുന്നു. പത്രോസ് താൻ നഗ്നനാണെന്ന് തിരിച്ചറിഞ്ഞ്, അങ്കി അരയിൽ ചുറ്റി കർത്താവിന്റെ സമീപത്തേക്ക് ചെല്ലുന്നു. ഇവിടെ തങ്ങളെ തേടിവന്ന കർത്താവിനെ തിരിച്ചറിയുന്ന ശിഷ്യന്മാരെ കാണാം. ഇന്നും നമ്മെത്തേടി കർത്താവ് നമ്മുടെ പിന്നാലെയുണ്ട്. ഈ ലോകത്തിലുള്ള നമ്മുടെ അദ്ധ്വാനഫലം അവൻ നമ്മോടനുഷ്ഠിക്കുമ്പോൾ, “ഒന്നുമില്ല” എന്ന് ശിഷ്യന്മാരെപ്പോലെയായിരിക്കുമോ നമ്മുടെയും മറുപടി. നമ്മുടെ ഭൗതിക-ആത്മിക ജീവിതത്തിന്റെ ഫലം ശൂന്യമാകുന്നുവെങ്കിൽ ഇനിയെങ്കിലും അവന്റെ നിർദ്ദേശങ്ങൾക്ക്, വാക്കുകൾക്ക് ചെവികൊടുക്കുക. നമ്മുടെ ബുദ്ധിയോ, പരിചയമോ, ജീവിത വിലയിരുത്തലുകളോ ഒന്നും ദൈവസാന്നിധ്യത്തോടെയല്ല എങ്കിൽ ഫലശൂന്യമെന്ന് തിരിച്ചറിയുക. പത്രോസിനെപ്പോലെ ദൈവസാന്നിധ്യബോധമുണ്ടാകുമ്പോഴെ നാമും നമ്മുടെ നഗ്നത തിരിച്ചറിയും. നഗ്നത മറയ്ക്കാതെ ദൈവ സന്നിധിയിൽ ചെല്ലുവാൻ പാടുപെടുന്ന ആദാമും ഇവിടെ അനുസ്മരിക്കപ്പെടുന്നു. പാപബോധം ശക്തമാകുമ്പോൾ അനുതാപത്തിന്റെയും പശ്ചാത്താപത്തിന്റെയും കണ്ണീരുമായി അവന്റെ സന്നിധിയിലെത്തുവാൻ നമുക്ക് ധൈര്യപ്പെടാം.

II. പുതുഞായറാഴ്ചയ്ക്കു ശേഷം രണ്ടാമത്തെ ഞായർ

(വി. യോഹന്നാൻ 21:15-19) ഏപ്രിൽ 25, 2010

കഴിഞ്ഞ ഞായറാഴ്ചയിലെ വേദഭാഗത്തിന്റെ തുടർച്ചയാണ് ഇന്നത്തെ വേദഭാഗം. സ്വന്തം തൊഴിലുകളിലേക്ക് മടങ്ങിപ്പോയ ശിഷ്യന്മാർക്ക് പ്രത്യക്ഷനായ കർത്താവ് അവർക്ക് അത്ഭുത മീൻകൂട്ടത്തെ പ്രധാനം ചെയ്യുകയും അവർക്കായി പ്രാതൽ തയ്യാറാക്കിക്കൊടുക്കുകയും ചെയ്യുന്നു. അതിനുശേഷം യേശുവും പത്രോസും തമ്മിൽ നടത്തുന്ന സംഭാഷണമാണ് ഇന്നത്തെ വേദഭാഗത്തുൾപ്പെടുത്തിയിട്ടുള്ളത്. മൂന്നു പ്രാവശ്യം തന്നെ തള്ളിപറഞ്ഞ പത്രോസിനെ കൊണ്ട് മൂന്നു പ്രാവശ്യം ഏറ്റു പറയിക്കുന്നു.

(1) സ്നേഹം ഇഷ്ടപ്പെടുന്ന കർത്താവ് :- ദൈവം മനുഷ്യനെ സൃഷ്ടിച്ചത്, മറ്റു സൃഷ്ടികളിൽ നിന്നും തികച്ചും വ്യത്യസ്തമായിട്ടാണ്. തന്റെ സ്വരൂപത്തിലും സാദൃശ്യത്തിലും തന്നെയാണ് മനുഷ്യനെ സൃഷ്ടിച്ചത്. ദൈവത്തിന്റെ യഥാർത്ഥഭാവം സ്നേഹം തന്നെയാണ്. ‘ദൈവം സ്നേഹ’മാണെന്നത് ക്രിസ്തീയ വേദശാസ്ത്രാധിഷ്ഠിതവും, തിരുവചനാനുസൃതവുമാണ്. ദൈവത്തിന്റെ സ്നേഹഭാവത്തിന്റെ പ്രതീകം തന്നെയാണ് മനുഷ്യസൃഷ്ടിയും, അവന്റെ വീണ്ടെടുപ്പും, ദൈവപുത്രന്റെ മനുഷ്യാവതാരവും. മനുഷ്യന്റെ പ്രഥമവും പ്രധാനവുമായ കടമയും കർത്തവ്യവും ദൈവാരാധനയാണ്. എന്നാൽ സ്നേഹത്തിലധിഷ്ഠിതമല്ലാത്ത ‘ആരാധന’ ആരാധനയല്ല. താൻ മനുഷ്യനെ സ്നേഹിക്കുന്നതുപോലെ തന്നെ മനുഷ്യനും സ്നേഹിക്കണമെന്ന് ദൈവം അതിയായി ആഗ്രഹിക്കുന്നുണ്ട്. മനുഷ്യൻ ദൈവത്തെ ആത്മാർത്ഥമായി സ്നേഹിച്ചാൽ അതോടൊപ്പം അവൻ സഹോദരങ്ങളെയും, സമസൃഷ്ടങ്ങളെയും സ്നേഹിക്കും. ഈ സ്നേഹമാണ് ദൈവം മനുഷ്യനിൽ നിന്നും പ്രതീക്ഷിക്കുന്നത്. ഇവിടെ കർത്താവ് പത്രോസിനോട് മൂന്നു പ്രാവശ്യം “നീ എന്നെ ഇവരിൽ അധികമായി സ്നേഹിക്കുന്നുവോ” എന്ന് ചോദിക്കുമ്പോൾ, സഹോദരങ്ങളെയും അതിലധികം ദൈവത്തെയും സ്നേഹിക്കേണ്ടത് ഓരോ മനുഷ്യന്റെയും കടമയാണെന്നും, അത് കർത്താവ്

ആഗ്രഹിക്കുന്നുണ്ടെന്നുമാണ് അർത്ഥമാക്കേണ്ടത്. ദൈവസ്വരൂപത്തിലും, സാദൃശ്യത്തിലും സൃഷ്ടിക്കപ്പെട്ട മനുഷ്യന്റെ ഭാവവും ദൈവഭാവത്തോടെ അനുരൂപപ്പെടേണ്ടതാണ്. “സ്നേഹ”മാണ് ദൈവത്തിന്റെ തനതായ ഭാവം. ഈ ഭാവം മനുഷ്യനിൽ നിന്ന് നഷ്ടപ്പെടുന്നതാണ് ഈ ലോകത്തിലെ സകല പ്രശ്നങ്ങൾക്കും കാരണം.

(2) സ്നേഹം ഉറപ്പാക്കി ഇടയത്വ ശുശ്രൂഷ നൽകുന്ന കർത്താവ് :- ഓരോ പ്രാവശ്യവും പത്രോസിനോട്, “നീ എന്നെ സ്നേഹിക്കുന്നുവോ” എന്ന് ആരാഞ്ഞതിനുശേഷം അവന്റെ ഉത്തരം “ഉവ്വ് കർത്താവേ ഞാൻ സ്നേഹിക്കുന്നു”, എന്ന് ഉറപ്പാക്കിയതിനുശേഷം, അവനോട് കുഞ്ഞാടുകളെയും, ആടുകളെയും, പെണ്ണാടുകളെയും മേയിക്കുക എന്ന ദൗത്യം നൽകുന്നു. ഇവിടെ ഇടയത്വ ശുശ്രൂഷയുടെ പ്രധാന യോഗ്യത ദൈവ സ്നേഹം ആണെന്ന് വ്യക്തമാക്കുന്നു. ആടുകൾ ദൈവജനമാണ്. ദൈവത്തെ മറ്റൊന്നിനെക്കാളും മറ്റാരേക്കാളും അധികമായി സ്നേഹിക്കുന്നവനു മാത്രമേ ദൈവജനത്തെ മേയിക്കുവാൻ അധികാരവും അവകാശവുമുള്ളൂ. ‘ദൈവജനത്തെ മേയിക്കുക’ എന്നത് ഭരണപരമായ അധികാര സമീപനം മാത്രമല്ല, സ്നേഹത്തിലധിഷ്ഠിതമായ, ദൗത്യനിർവ്വഹണം കൂടിയാണ്. ആടുകൾക്കുവേണ്ടി ജീവനെ കൊടുക്കുന്നത് ത്യാഗ, യാഗ നിർഭരമായ സമർപ്പണ ജീവിതമാണ്. പക്ഷേ ഇന്ന് പലപ്പോഴും, അധികാര-ഭരണ പ്രയോഗത്തിനാണ് പലരും ഇടയത്വ ശുശ്രൂഷ വിനിയോഗിക്കുന്നത്. ആടുകൾക്ക് ഇടയന്മാരെ ഭയമായിരിക്കുന്ന അവസ്ഥ. ആടുകൾക്കു വേണ്ടി ജീവനെ കൊടുക്കുന്നതിനു പകരം, ആടുകളുടെ ജീവനും വിലകല്പിതമാക്കത്ത സമീപിക്കാത്ത പലടത്തും ഒളിഞ്ഞും, തെളിഞ്ഞും കാണുന്നു. നിർഭയമായി ആടുകൾക്ക് ഇടയന്റെ സാമീപ്യം അനുഭവിക്കുവാൻ കഴിയുമ്പോഴാണ് ഇടയത്വശുശ്രൂഷ ശുശ്രൂഷയായി മാറുന്നത്. അല്ലെങ്കിൽ അത് ഭരണമായി മാറും. ‘മേയിക്കൽ’ എന്ന പ്രയോഗത്തിൽ തല്ലാനും, തലോടാനും, തീറ്റാനും, കുടിപ്പാനും ഒക്കെ ഉത്തരവാദിത്വം ഇടയനുണ്ട്. എല്ലാം ദൈവസിദ്ധമായ പിതൃസ്നേഹ വാത്സല്യത്തോടാകണമെന്നു മാത്രം.

(3) “കർത്താവേ, ഇവന്റെ കാര്യം എന്താകും?” :- കർത്താവ് കൂടുതൽ സ്നേഹിച്ച ശിഷ്യനെ കണ്ട് പത്രോസ് കർത്താവിനോടു ചോദിക്കുന്ന ചോദ്യമാണ് ഇത്. ഈ ചോദ്യം പോസിറ്റീവായും, നെഗറ്റീവായും വേണമെങ്കിൽ നമുക്ക് കാണാം. തന്റെ സഹശിഷ്യനെക്കുറിച്ചുള്ള സ്നേഹാധിക്യം നിമിത്തം അവന്റെ ഭാവി അറിയുവാനുള്ള ആഗ്രഹമായി വേണമെങ്കിൽ ഇതിനെ കാണാം. തങ്ങളെക്കാൾ മറ്റുള്ളവരെ കരുതുന്ന, സ്നേഹിക്കുന്ന, ദൈവഭാവം, “ഞാനോ കുറയണം, അവനോ വളരണം” എന്ന ബൈബിൾ വാക്യം പോലെ. എന്നാൽ തങ്ങളുടെ കുറ്റമോ, കുറവോ ഒന്നും ഗണിക്കാതെ, മറ്റുള്ളവരുടെ, സ്വകാര്യതയെ ചികഞ്ഞെടുക്കുവാനുള്ള, വികലമായ ഒരു മനോഭാവത്തെയും ഇതിലൂടെ വേണമെങ്കിൽ കാണാവുന്നതാണ്. പലപ്പോഴും ഇന്നിന്റെ മര്യാദകേടുകളിൽ പ്രധാനപ്പെട്ട ഒന്നാണ് ഈ മനോഭാവം.

(4) “നീ എന്നെ അനുഗമിക്കുക.”:- യേശു പത്രോസിനോട് ആവർത്തിച്ചാവശ്യപ്പെടുന്ന ആഹ്വാനമാണ് ഇത്. പലപ്പോഴും ചഞ്ചല ചിത്തനായും, അമിതാവേശം കാണിച്ചും, പ്രതിസന്ധി ഘട്ടത്തിൽ തന്നെ തള്ളിപ്പറഞ്ഞും, തന്റെ ക്രൂശാരോഹണത്തിനുശേഷം വീണ്ടും മറ്റു ശിഷ്യന്മാരെയുംകൂടി തങ്ങളുടെ പൂർവ്വ

തൊഴിലിലേക്കും ഒക്കെ പിൻവാങ്ങിപ്പോയ പത്രോസിനെ വിടാതെ പിൻതുടർന്ന്, സ്നേഹത്തിലും, വിശ്വാസത്തിലും, ധൈര്യത്തിലും ഉറപ്പിച്ച് ദൈവരാജ്യകെട്ടുപണിയിലേക്ക് കൂട്ടി വരുത്തുന്നു. “നീ എന്നെ അനുഗമിക്കുക” എന്നുള്ള കർത്താവിന്റെ ആഹ്വാനം ഇന്ന് ഓരോ ക്രിസ്ത്യാനിയോടുംകൂടിയാണ്. പലപ്പോഴും പേരിൽ



മാത്രം അവന്റെ അനുയായികളായി തുടരുകയും ജീവിതം കൊണ്ട്, അവനെ മുന്നല്ല, അനുനിമിഷവും തള്ളിപ്പറഞ്ഞും, ചഞ്ചല മനസ്സുകൊണ്ടും, വിശ്വാസത്തിന്റെ സ്ഥിരമില്ലായ്മകൊണ്ടും, പെട്ടെന്നുള്ള അപകട പ്രതികരണത്താലും, നാം ക്രിസ്തീയ സാക്ഷ്യം തന്നെ നഷ്ടപ്പെടുത്തി ജീവിക്കുമ്പോൾ അവന്റെ അത്ഭുതവും, അടയാളങ്ങളും പ്രവർത്തിച്ചും, എനിക്കുവേണ്ടതെല്ലാം കരുതിയും, എന്റെ പിന്നാലെ വന്ന് ആവർത്തിച്ചാവർത്തിച്ച്, അവനെ അനുഗമിക്കുക എന്നാഹ്വാനത്തോടെ നമ്മെ മാടി വിളിക്കുന്നു. അവന്റെ ആഹ്വാനത്തിന് ചെവി കൊടുപ്പാൻ ഇനിയെങ്കിലും നമുക്ക് സാധിക്കുമോ?

III. പുതുഞായറാഴ്ചയ്ക്കു ശേഷം മൂന്നാമത്തെ ഞായർ

(വി. ലൂക്കോസ് 24:13-35) മെയ് 2, 2010

യരുശലേമിൽ നിന്നും എമ്മാ വൂസി ലേക്ക് യാത്ര ചെയ്യുന്ന രണ്ട് ശിഷ്യന്മാരും, അവ

രുടെ സംഭാഷണവും, ആ സംഭാഷണത്തിൽ പങ്കുചേർന്ന് അവരോടൊപ്പം കൂടുന്ന യേശുവിനെയും ഇവിടെ കാണുന്നു. 70 അറിയിപ്പുകാരിൽപ്പെട്ടവരാണ് ഈ ശിഷ്യന്മാരെന്ന് കരുതപ്പെടുന്നു. ഇവരുടെ സംഭാഷണത്തിൽ നിന്നും ഇവർ തികച്ചും നിരാശരാണ് മനസ്സിലാക്കാം. അവരുടെ നിരാശാകാരണം ന്യായമായ യേശുവിനെ കുറിച്ചു തന്നെ. “അവൻ ദൈവത്തിന്റെയും സർവ്വമനുഷ്യരുടെയും മുമ്പാകെ, വാക്കിലും പ്രവൃത്തിയിലും ശക്തനായ പ്രവാചകനായിരുന്നു. പ്രധാനാചാര്യന്മാരും, ജനപ്രമാണികളും അവനെ മരണത്തിന് ഏൽപ്പിക്കുകയും, അവർ അവനെ ക്രൂശിക്കുകയും ചെയ്തു” ഇത് തങ്ങളുടെ സങ്കല്പത്തെ തകിടം മറിച്ചു. അവൻ രാജാവായി യഹൂദമതത്തിന്റെ സ്വാതന്ത്ര്യം വീണ്ടെടുക്കുമെന്നാണ് അവർ കരുതിയിരുന്നത്. അജ്ഞാത നിമിത്തമുള്ള ഈ ശിഷ്യരുടെ നിരാശ യേശുതമ്പുരാൻ, തിരുവെഴുത്തുകളിൽ തന്നെ പറ്റി എഴുതിയിട്ടുള്ളവ അവർക്ക് വ്യാഖ്യാനിച്ചുകൊടുത്ത് അവരെ വിശ്വാസത്തിലുറപ്പിക്കുന്ന സംഭവങ്ങളാണ് വേദഭാഗത്തു കാണുന്നത്.

(1) കണ്ണുകൾ മൂടപ്പെട്ട ശിഷ്യർ അന്നും ഇന്നും :- കൂടെ നടന്ന യേശുവിനെ തിരിച്ചറിയാതെ വണ്ണം അവരുടെ കണ്ണുകൾ മൂടപ്പെട്ടിരുന്നു എന്ന് ഇവിടെ കാണുന്നു. യേശുവിനോടുകൂടെ നടന്ന് അവനിൽ നിന്നും കണ്ടും, കേട്ടും, പഠിച്ചും അവന്റെ അത്ഭുതപ്രവർത്തികളിലൊക്കെയും പങ്കാളികളായിരുന്ന ശിഷ്യർ, തന്റെ കൂടെ ഒരു നാഴിക ഉണർന്നിരുന്ന് പ്രാർത്ഥിപ്പാൻപോലും കഴിഞ്ഞില്ല. പ്രതിസന്ധി ഘട്ടത്തിൽ തന്നെ തള്ളിപ്പറഞ്ഞതും തന്റെ ശിഷ്യരിൽപ്പെട്ടവരുതെന്നായിരുന്നു. തന്റെ മരണശേഷം ദൈവരാജ്യം കെട്ടുപണിയായും, തങ്ങളുടെ ദൗത്യവും ഒക്കെ മറന്ന് പഴയ തൊഴിലിലേക്ക് തിരികെപ്പോ

യതും കണ്ണുമൂടപ്പെട്ട ഈ ശിഷ്യർ തന്നെയായിരുന്നു. യേശു തമ്പുരാൻ വെളിപ്പെടുത്തിക്കൊടുത്ത വേദശാസ്ത്ര മർമ്മങ്ങൾ പലപ്പോഴും തിരിച്ചറിയാൻ കഴിയാത്തത് തങ്ങളുടെ ആന്തരിക കണ്ണുകൾ മൂടപ്പെട്ടതുകൊണ്ടായിരുന്നു.

ഇന്നും കണ്ണുകൾ മൂടപ്പെട്ട ഈ ശിഷ്യരുടെ പരമ്പര തുടരുന്നുണ്ട്. അത് നാമാകുന്ന ശിഷ്യപരമ്പരകളിലൂടെ തന്നെയാണ്. പലപ്പോഴും ദൈവപദ്ധതികളോ, ദൈവനിശ്ചയങ്ങളോ, ദൈവ ആഗ്രഹങ്ങളോ ഒന്നും വേണ്ടവിധം കാണുവാൻ നമുക്കും സാധിക്കുന്നില്ല. ഈ ലോകത്തിൽ ദൈവപദ്ധതികളുടെ നടത്തിപ്പിന്റെ ഉപകരണങ്ങൾ നാം ഓരോരുത്തരുമാണ്. പക്ഷേ നമുക്ക് പർസ്പരം കാണുവാനുള്ള കാഴ്ചയില്ലാത്തതിനാൽ പരസ്പരം ദൈവമക്കളെന്നോ, സഹോദരങ്ങളെന്നോ കരുതി ഇതരരുടെ ദുഃഖത്തിൽ സാന്ത്വനം നൽകുവാൻ പോലും സാധിക്കുന്നില്ല. മൂടപ്പെട്ട ആന്തരിക കണ്ണ് തുറന്ന് ദൈവത്തെയും, ദൈവസൃഷ്ടികളെയും കണ്ട് ദൈവത്തിന് കൈയ്ക്കിണങ്ങുന്ന ഉപകരണങ്ങളായി മാറുവാൻ നമുക്ക് പ്രാർത്ഥിക്കാം.

(2) വിമർശിക്കുന്ന സഹയാത്രികനെയും കരുതലോടെ കൂടെ കൂടുന്ന ശിഷ്യർ:- കൂടെ നടന്നത് ദൈവപുത്രനാണെന്ന തിരിച്ചറിയാൻ കഴിയാതെ വണ്ണം കണ്ണുകൾ മൂടപ്പെട്ടിരുന്നുവെങ്കിലും കൂടെ നടന്നവന്റെ വിമർശനവാക്കുകൾ പക്ഷതയോടെ ശ്രദ്ധിപ്പാനും, അവൻ പറഞ്ഞ വൃത്താന്തങ്ങൾ കേട്ട് ഹൃദയം ജ്വലിപ്പാനും അവർക്ക് സാധിച്ചു. തങ്ങളെ, “അല്പ ബുദ്ധികളെ”, “മന്ദഹൃദയന്മാരെ” എന്നൊക്കെ വിളിച്ചിട്ടും അവൻ അവരെ കടന്നുപോകുവാൻ ഭാവിച്ചപ്പോൾ, “സന്ധ്യയായി, ഇരുട്ടായിത്തുടങ്ങിയതുകൊണ്ട്, ഞങ്ങളോടുകൂടെ താമസിക്കുക” എന്ന് നിർബന്ധിച്ചു പറഞ്ഞ് അവനെ കൂടെ താമസിപ്പിക്കുന്നു.

പലപ്പോഴും ഒരു ചെറിയ വിമർശനം ഉൾക്കൊള്ളുവാൻ കഴിയാത്തവരാണ് നമ്മിൽ പലരും. നമ്മുടെ ധാരണകളും അറിവും, സങ്കല്പങ്ങളും തെറ്റാണെന്ന് ബോധ്യം വന്നാലും അത് അംഗീകരിക്കാൻ തുനിയാതെ നമ്മുടെ വാദമുഖങ്ങളിൽ തുങ്ങി നിൽക്കുന്നവരാണ് നമ്മിലധികം പേരും. എന്നാൽ ഇവിടെ ഈ ശിഷ്യന്മാരുടെ ധാരണകളും, തീരുമാനങ്ങളും തെറ്റാണെന്ന് വരെ ബോധ്യപ്പെടുത്തിയവനെ മടികൂടാതെ കൂടെ കൂട്ടുവാനും കരുതലോടെ സംരക്ഷിപ്പാനും ശ്രമിക്കുന്നത് ഈ ശിഷ്യരുടെ നല്ല മനസ്സിനെയാണ് കാണിക്കുന്നത്. ഈ നല്ല മനസ്സിന്റെ ഉടമകളായതുകൊണ്ട് അവർക്ക് നന്മ കാണുവാനും, സ്വയം തിരിച്ചറിയുവാനും തെറ്റായ തീരുമാനങ്ങൾ തിരുത്തുവാനും സാധിക്കുന്നു.

(3) കണ്ണു തുറക്കപ്പെട്ട ശിഷ്യരുടെ തിരിച്ചുപോക്ക്:- നിർബന്ധിച്ച കൂടെ താമസിപ്പിച്ച സഹയാത്രികനുമൊന്നിച്ച് ഭക്ഷണത്തിനിരുന്നപ്പോൾ, “അവൻ അപ്പമെടുത്ത് വാഴ്ത്തി നുറുക്കി അവർക്ക് കൊടുത്തു. ഉടനെ അവരുടെ കണ്ണുകൾ തുറക്കുകയും, അവർ അവനെ തിരിച്ചറിയുകയും ചെയ്തു”.

നമ്മുടെ ഓരോ ബലിയർപ്പണവും ആത്മീയ ഭക്ഷണത്തിന്റെ അഥവാ സർഗ്ഗീയ വിരുന്നിന്റെ കൂട്ടായ്മയാണ്. ഇവിടെ ശിഷ്യന്മാരുടെ കൂടെ ഭക്ഷണത്തിനിരുന്ന കർത്താവിന്റെ അതേ സാന്നിദ്ധ്യമാണ് പൗരോഹിത്യ സാന്നിദ്ധ്യത്തിലൂടെ നമ്മുടെ ബലിയർപ്പണത്തിലും സംജാതമാകുന്നത്. പൗരോഹിതൻ അപ്പമെടുത്ത് വാഴ്ത്തി നുറുക്കി നമുക്ക് തരുമ്പോൾ, ക്രിസ്തുവിനെ തിരിച്ചറിയുക മാത്രമല്ല, അവനെ അനുഭവിച്ച്, അവൻ എന്നി



ലും, ഞാൻ അവനിലും പങ്കാളികളാകുന്ന നിത്യജീവന്റെ അനുഭവത്തിലേക്കാണ് നാം ഉയർത്തപ്പെടുന്നത്. ഈ ഉയർത്തപ്പെടൽ നമ്മുടെ ആന്തരിക കണ്ണുതുറപ്പാനും, നമ്മുടെ ശരിയായ വഴി തിരിച്ചറിയാനും സാധിക്കണം. എമ്മാവൂസിലേക്ക് നിരാശയോടെ പോയ ശിഷ്യർ കണ്ണ് തുറന്ന്, കൂടെയുള്ള സഹയാത്രികൻ ദൈവ പുത്രനാണെന്ന് തിരിച്ചറിഞ്ഞ് യറൂശലേമിലേക്കു മടങ്ങിപ്പോയതു പോലെ, നമ്മുടെ തിരിച്ചറിവ് നമ്മെ നമ്മുടെയ്ക്കുള്ള തിരിച്ചു പോക്കായി മാറ്റണം. അതാണ് ദൈവം ആഗ്രഹിക്കുന്നതും.

IV. പുതുത്തയാദായ്ക്കുശേഷം നാലാമത്തെ ഞായർ

(വി. ലൂക്കോസ് 9:51-62) മെയ് 9, 2010

യേശു തമ്പുരാൻ തന്റെ സ്വർഗ്ഗാരോഹണത്തിനു മുമ്പായി ഗലീലായിൽ നിന്നും യെറൂശലേമിലേക്ക് പോകുന്ന യാത്രാമധ്യേ നടക്കുന്ന സംഭവങ്ങളും, സംഭാഷണങ്ങളുമാണ് വേദഭാഗം. യേശുതമ്പുരാന്റെ യാത്ര യെറൂശലേമിലേക്കായതിനാൽ, ശമര്യർ അവനെ സ്വീകരിക്കുന്നില്ല എന്ന് കണ്ട് ശിഷ്യന്മാരായ യാക്കോബും, യോഹന്നാനും ശമര്യരെ നശിപ്പിക്കുവാൻ അഗ്നിയിറക്കണമെന്ന് ഞങ്ങൾ പറയുന്നത് നിനക്കിഷ്ടമാകുമോ എന്ന് ചോദിക്കുന്നു. ഇത്രനാളും കൂടെ നടന്നിട്ടും തന്റെ എല്ലാ പ്രവർത്തനങ്ങളിലും കൂടെയുണ്ടായിരുന്ന പ്രിയപ്പെട്ട ശിഷ്യർ തന്നെ ഇതുപോലെ ചോദിക്കുമ്പോൾ യേശു കോപിക്കുകയും അവരെ ശാസിക്കുകയും ചെയ്യുന്നു.

(1) ആത്മാക്കളെ നശിപ്പിക്കുവാനല്ല, രക്ഷിക്കുവാനായി വന്ന മനുഷ്യപുത്രൻ:- യേശു തന്റെ ശിഷ്യന്മാരുടെ ചോദ്യത്തിന് പറയുന്ന മറുപടിയാണിത്. ചോദ്യത്തിന്റെ സന്ദർഭം യെറൂശലേമിലേക്കുള്ള യാത്രയിൽ യേശുവിനെ സ്വീകരിക്കുവാൻ തയ്യാറാകാത്ത ശമര്യരെ, ഏലിയാ ആകാശത്തു നിന്ന് തീയിറക്കിയതു പോലെ ശമര്യരെ അഗ്നിയിറക്കി നശിപ്പിക്കുവാൻ ഞങ്ങൾ പറഞ്ഞാൽ, നിനക്കിഷ്ടമാകുമോ? എന്ന് ചോദിക്കുന്നതാണ്. ഇതിന് കർത്താവ് പറയുന്ന മറുപടിയാണ്, “നിങ്ങൾ ഏതാത്മാവിലാണ്

ഇത് പറയുന്നത് എന്ന് നിങ്ങൾ അറിയുന്നില്ല. മനുഷ്യപുത്രൻ ആത്മാക്കളെ നശിപ്പിക്കുവാനല്ല, രക്ഷിക്കുവാനായിട്ടാണ് വന്നിരിക്കുന്നത്.” ഇവിടെ കർത്താവിന്റെ മനുഷ്യാവതാരത്തിന്റെ സമഗ്രമായ ഉദ്ദേശലക്ഷ്യങ്ങൾ ഒരു ചെറിയ വാക്യത്തിലൂടെ വെളിവാക്കുന്നു. മനുഷ്യരക്ഷ ദൈവത്തിന്റെ പദ്ധതിയും, മനുഷ്യന് നിവാര്യവുമാണ്. പഴയനിയമത്തിൽ കാണുന്ന ശത്രു നിഗ്രഹംപോലും, പുതിയ നിയമപ്രമാണത്തിലൂടെ ശത്രു അനുഗ്രഹവും, സ്നേഹവുമായി മാറുന്നു. മനുഷ്യപുത്രനായ ദൈവപുത്രനെ ഏറെ വിശേഷിപ്പിക്കുന്ന ഒരു പദമാണ് ‘രക്ഷകൻ’ എന്നുള്ളത്. പാപാന്ധകാരത്തിലും, പൈശാചിക ബന്ധനത്തിലും ആയിരുന്ന മനുഷ്യനെ സത്യപ്രകാശത്തിലേക്ക്, തന്റെ ജീവന്റെ മറുവിലയായി കൊടുത്ത് രക്ഷിക്കുകയായിരുന്നു യേശുക്രിസ്തുവിന്റെ ദൗത്യം. ഏതു ശത്രുവിനെയും ഒരു വാക്കുകൊണ്ട്, നോക്കുകൊണ്ട് തകർത്തുകളയുവാൻ ശക്തനായിരുന്ന യേശുതമ്പുരാൻ തന്റെ മുഖത്തു തുപ്പിയ വരെയും, ചെകിട്ടത്തടിച്ചവരെയും, നിന്ദിച്ച് പരിഹസിച്ചവരെയും, ജീവനെടുത്തവരെപ്പോലും സൗഖ്യപ്പെടുത്തിയും, സാന്ത്വനപ്പെടുത്തിയും, അവർക്കുവേണ്ടി പ്രാർത്ഥിച്ചും അവരെയും രക്ഷയുടെ അനുഭവത്തിലേക്ക് നയിക്കുവാൻ ആഗ്രഹിച്ചു. എന്നാൽ അവന്റെ പാത പിൻപറ്റുന്ന ആധുനിക ആത്മീയ നേതൃത്വവും, അണികളും തങ്ങളുടെ ആത്മീയ ജീവിതത്തിലൂടെ ആത്മാക്കളെ നശിപ്പിക്കുകയാണോ, നേടുകയാണോ ചെയ്യുന്നത്? ക്രിസ്തു ആത്മാക്കളെ നേടിയത് തന്റെ ജീവനെ മറുവിലയായി കൊടുത്തുകൊണ്ടാണ്. പലപ്പോഴും നാം ഓരോരുത്തരും സ്വന്തജീവനെ നിലനിർത്തുവാൻ തത്രപ്പെടുമ്പോൾ ആത്മാവോ, അതിന്റെ ഗുണഗണങ്ങളോ വിസ്മരിച്ച് ജഡവും ജഡാഭിലാഷവും മാത്രം

ലക്ഷ്യം വെയ്ക്കുന്നു. യേശുവിന്റെ നശീകരണത്തോടുള്ള വിമുഖതയും, രക്ഷയോടുള്ള അഭിവാഞ്ചയും നമ്മിലും, നമ്മുടെ ക്രിസ്തീയ ജീവിതത്തിലും ഉണ്ടാകുവാൻ ഇടവരുടെ.

(2) തല ചായ്പാൻ ഇടമില്ലാത്ത മനുഷ്യപുത്രൻ :- “എന്റെ കർത്താവേ

എവിടെപ്പോയാലും ഞാൻ നിന്നെ അനുഗമിക്കാം”, എന്ന് പറഞ്ഞയാളോട് കർത്താവ് പറയുന്നു “കുറുന്നരികൾക്ക് ഗുഹകളും, ആകാശത്തിലെ പക്ഷികൾക്ക് കുടുകളുമുണ്ട് എന്നാൽ മനുഷ്യപുത്രൻ തല ചായിക്കുവാൻപോലും സ്ഥലമില്ല.” ഒരു പക്ഷേ ദൈവപുത്രൻ മനുഷ്യപുത്രനായതുകൊണ്ടായിരിക്കാം അവൻ തല ചായ്പാൻ സ്ഥലമില്ലാതെ പോയത്. അല്ലെങ്കിൽ നമ്മെപ്പോലെ ക്രിസ്തുവിനെ അനുഗമിക്കുവാൻ ആഗ്രഹിച്ച അവനിൽനിന്നും നാം ആഗ്രഹിക്കുന്ന ഈ ലോകസുഖ സൗകര്യങ്ങൾ ഈ മനുഷ്യനും പ്രതീക്ഷിക്കുന്നു എന്ന് കർത്താവ് മനസ്സിലാക്കിയതുകൊണ്ടാകാം. ഈ വാക്യം നാം എങ്ങനെ മനസ്സിലാക്കുന്നു? യേശുവിനെ അനുഗമിക്കുന്നവർ ഈ ലോകത്തിലുള്ള, ഒരു സുഖസൗകര്യങ്ങളോ, സുരക്ഷിതത്വമോ ആഗ്രഹിക്കുകയോ പ്രതീക്ഷിക്കുകയോ അരുത്. അവന്റെ പാത കഷ്ടപ്പാടുകളുടെയും, സഹനത്തിന്റെയും, പീഡനങ്ങളുടെയും, ജീവൻപോലും അപകടത്തിലാകുന്നതിന്റെയും ആകാം. അതുകൊണ്ടാണ് അവൻ പറയുന്നത് “ഒരുവൻ എന്നെ അനുഗമിക്കുവാൻ ഇച്ഛിച്ചാൽ സകലവും ത്യജിച്ച് തന്റെ കുരിശെടുത്ത് എന്നെ അനുഗമിക്കട്ടെ”.

സർവ്വത്തിന്റെ അധികാരിയും സൃഷ്ടികർത്താവുമായ, തനിക്ക് തലചായ്ക്കുവാൻ ഇടമില്ല എന്ന് പറയുന്നത് എന്തുകൊണ്ട്? ആധുനിക മനുഷ്യൻ അവന്റെ കൈപ്പണിയായതിൽ അവനെ കുടിയിരുത്തുവാൻ, അവന്റെ വരുതിക്ക് അവനെ നിയ

ന്ത്രിക്കുവാൻ ശ്രമിക്കുന്നവനാണ്. എന്നാൽ ക്രിസ്തു തല ചായ്പാൻ ആഗ്രഹിക്കുന്നത് ഒരുക്കപ്പെട്ട നമ്മുടെ ഹൃദയങ്ങളിലാണ്. അത് എവിടെയും കാണാത്തതുകൊണ്ടാണ്, തനിക്ക് തലചായ്പാൻ ഇടമില്ല എന്ന് കർത്താവ് പരിതപിക്കുന്നത്. ഹൃദയത്തിൽ അവനിടം കൊടുക്കുവാൻ, നമുക്ക് സാധിക്കുമോ? ഹൃദയത്തിൽ സഹോദരങ്ങൾക്കിടം കൊടുക്കുവാൻ നമുക്ക് സാധിക്കുമോ? ഹൃദയം തുറന്ന് ഭൗതിക ഉദ്ദേശലക്ഷ്യങ്ങളില്ലാതെ ക്രൂശെടുത്ത് അവനെ അനുഗമിക്കുവാൻ ഇച്ഛിച്ചാൽ സന്തോഷത്തോടവനെ മാടി വിളിക്കാം..

(3) ദൈവരാജ്യത്തിന് കൊള്ളരുതാത്തവർ ആർ? :- യേശുവിനെ അനുഗമിക്കുവാൻ ആഗ്രഹമുണ്ട് എന്ന് പറയുകയും എന്നാൽ ഈ ലോകത്തിലുള്ള സകല ബന്ധങ്ങൾക്കും അവനെക്കാൾ വില കല്പിക്കുകയും ചെയ്യുന്ന മനുഷ്യരോട് യേശു പറയുന്നതാണ് “കലപ്പയ്ക്ക് കൈവെച്ചിട്ട് പുറകോട്ടു നോക്കുന്ന ഒരുവനും, ദൈവരാജ്യത്തിനു കൊള്ളാവുന്നവനല്ല” എന്ന് ‘കലപ്പ’ എന്നത് നിലം ഉഴുവാൻ ഉപയോഗിക്കുന്ന ഒരു ഉപകരണമാണ്. കലപ്പകൊണ്ട് നിലം ഉഴണമെങ്കിൽ അത് വലിപ്പാൻ കഴിവുള്ള ശക്തി അതിന്റെ മുൻപിലുണ്ടായിരിക്കണം. എന്നാൽ അതുകൊണ്ടുമാത്രം ഉഴുന്ന പണി നടക്കുകയില്ല. കലപ്പ നിയന്ത്രിക്കുന്ന ലക്ഷ്യബോധമുള്ള, പരിചിതനായ ഒരു വ്യക്തി കലപ്പയുടെ പിന്നിലുണ്ടായിരിക്കണം. ഇവിടെ ‘നിലം ഉഴുക’ എന്ന പ്രക്രിയ നടക്കണമെങ്കിൽ കലപ്പയും അത് വലിക്കുന്ന ശക്തിയും, അത് നിയന്ത്രിക്കുന്ന വ്യക്തിയും അനിവാര്യമാണ്. എന്നാൽ കലപ്പ നിയന്ത്രിക്കുന്ന വ്യക്തിയുടെ ഉദ്ദേശലക്ഷ്യം തെറ്റിപ്പോയാൽ അദ്ധ്വാനം നിഷ്ഫലമായിപ്പോകും. ദൈവരാജ്യത്തിന് കൊള്ളരുതാത്തവരായി കർത്താവ് കാണുന്നത് കലപ്പയ്ക്ക് കൈ വെച്ചിട്ട് തിരിഞ്ഞുനോക്കുന്നവരെയാണ്. ജീവിതത്തിൽ തിരിഞ്ഞുനോട്ടം ജീവിത വിജയത്തിനനിവാര്യമാണ്. എന്നാൽ ലക്ഷ്യം വെച്ചുള്ള ഓട്ടത്തിൽ തിരിഞ്ഞുനോട്ടം നമ്മെ ലക്ഷ്യം തെറ്റിക്കുകയും പരാജയപ്പെടുത്തുകയും ചെയ്യും. ദൈവവും ദൈവരാജ്യവും ലക്ഷ്യം വെയ്ക്കുന്നവർ അതിലല്ലാതെ ലക്ഷ്യം വെച്ചാൽ, അഥവാ ഈ ലോകത്തിലുള്ളതിന പ്രിയം വെച്ചാൽ അവൻ അവന്റെ ലക്ഷ്യത്തിൽ നിന്നും ഉരിയപ്പെട്ടവനും, തള്ളപ്പെട്ടവനുമായും മാറും. ലോത്തിന്റെ ഭാര്യയെപ്പോലെ നിർജീവ വസ്തുവായി മാറും. നാമാകുന്ന ജീവനുള്ള കല്ലുകൾകൊണ്ട് ദൈവരാജ്യം പണിയുവാനാണ് ദൈവം ആഗ്രഹിക്കുന്നത്. ശരിയായ ലക്ഷ്യത്തിൽ നിന്ന് പിൻതിരിയുന്നവരും, ഈ ലോകത്തിനുള്ളതിന് ദൈവത്തെക്കാൾ പ്രാധാന്യം കൊടുക്കുന്നവരും, ആത്മീയ ജീവിതത്തിലാത്തവരും ആരും ദൈവരാജ്യത്തിന് കൊള്ളാവുന്നവരല്ല.

V. പെന്തക്കോസ്തിക്കു മുമ്പുള്ള ഞായറാഴ്ച

(വി. യോഹന്നാൻ 17:13-26) മെയ് 16, 2010

‘മഹാപുരോഹിത പ്രാർത്ഥന’ എന്നറിയപ്പെടുന്ന ദീർഘമായ പ്രാർത്ഥനയുടെ ഭാഗമാണ് ഇന്നത്തെ ഈ വേദഭാഗം. യേശു പിതാവും ദൈവത്തോടു നടത്തുന്ന പ്രാർത്ഥനയാണിത്. തന്റെ മനുഷ്യാവതാര ദൗത്യവും, ഉദ്ദേശലക്ഷ്യങ്ങളും, ലോകത്തെക്കുറിച്ചും, തന്റെ സഭയെക്കുറിച്ചും ഒക്കെയുള്ള യേശുവിന്റെ കാഴ്ചപ്പാടുകളും ആഗ്രഹങ്ങളും നിറഞ്ഞുനിൽക്കുന്ന ഒരു പ്രാർത്ഥനയാണിത്. തന്റെ പരസ്യശുശ്രൂഷയിലെ ഏറ്റവും വികാര നിർഭരമായ നിമിഷങ്ങളാണ് ഇവിടെ അനാവരണം ചെയ്യപ്പെടുന്നത്. യേശുവിന്റെ ഈ ലോകജീവിതത്തിലെ അവസാന സംഭവങ്ങളിലൊന്നാണ് ഈ പ്രാർത്ഥന. യേശുവും

പിതാവാം ദൈവവും തമ്മിലുള്ള അഭേദ്യമായ ബന്ധവും, അവനിൽ വിശ്വസിക്കുന്ന എല്ലാവരും തമ്മിൽ പരസ്പരമുള്ള ഐക്യവും ഈ പ്രാർത്ഥനയിൽ നിഴലിച്ചു നിൽക്കുന്നു. സത്യത്തിലുള്ള വിശദീകരണവും, സമ്പൂർണ്ണമായ ഒന്നാകലും ഈ മഹാപുരോഹിത പ്രാർത്ഥനയുടെ ആത്മാവാണ്.

(1) സത്യത്താലുള്ള ശുദ്ധീകരണം :- യേശു തമ്പുരാന്റെ പിതാവിനോടുള്ള പ്രാർത്ഥനയിൽ തന്റെ ശിഷ്യന്മാരെ സത്യത്താൽ ശുദ്ധീകരിക്കുവാനുള്ള അപേക്ഷ ശക്തമായി കാണുന്നു. താൻ ലോകത്തിൽ വന്നതും, ലോകമയനല്ലാത്തതും സത്യമാണ്. പിതാവാം ദൈവത്തിന്റെ വചനം യേശുതമ്പുരാൻ അവർക്ക് കൊടുത്തു എന്നും പറയുമ്പോൾ സത്യവചനമായ, യേശുതമ്പുരാനെ തന്നെ അവർക്കു കൊടുത്തു എന്നും യേശു വെളിപ്പെടുത്തുന്നു. സത്യത്താലുള്ള ശുദ്ധീകരണം കൊണ്ട് പൂർണ്ണമായും യേശുവിൽ ആകുന്ന അവസ്ഥയാണ് സംജാതമാകുന്നത്. പിതാവാം ദൈവം പുത്രനെ ലോകത്തിലേക്ക് അയച്ചതുപോലെ പുത്രനും തന്റെ ശിഷ്യന്മാരെ ഈ ലോകത്തിലേക്ക് അയച്ചു. യേശുവിനെ ലോകം പകച്ചു എങ്കിൽ യേശുവിലായിരിക്കുന്നവരെയും ലോകം പകയ്ക്കും. അതുകൊണ്ട് അവരെ ലോകത്തിൽ നിന്ന് എടുക്കണമെന്നല്ല യേശു പ്രാർത്ഥനയിലാവശ്യപ്പെടുന്നത്. മറിച്ച് അവരെ ദുഷ്ടനിൽ നിന്നും കാക്കണമെന്നാണ്. ലോകം മനുഷ്യന്റെ ശുദ്ധീകരണത്തിനുള്ള ഇടമാണ്. ഈ ലോകത്തിലെ പ്രതിസന്ധികളിലൂടെ കടന്നാണ് മനുഷ്യൻ ശുദ്ധീകരിക്കപ്പെടുന്നത്. മരുപ്രയാണത്തിലൂടെയും, പ്രവാസങ്ങളിലൂടെയും യിസ്രായേൽ മക്കളെ ശുദ്ധീകരിച്ചതുപോലെ, ഈ ശുദ്ധീകരണ പ്രക്രിയയിൽ മനുഷ്യൻ ദഹിച്ചുപോകാതെ ക്രിസ്തുവെന്ന സത്യത്തിന്റെ സാന്നിധ്യത്തിലാണ്.

യേശു തമ്പുരാൻ ലോകത്തിലേക്ക് ശിഷ്യരെ അയക്കുന്നത്, തന്നെ പിതാവാം ദൈവം ഭരമേല്പിച്ച ദൗത്യവും ഉത്തരവാദിത്തവും നിറവേറ്റുവാനും അതിന്റെ തുടർച്ചയ്ക്കുമാണ്. തന്റെ ഈ ലോകദൗത്യത്തിൽ ദുഷ്ടാത്മശക്തികളെ തകർത്തത് തന്റെ ജീവൻ കൊടുത്തും സത്യത്തിന് സാക്ഷി നിന്നുമാണ്. തന്റെ ശിഷ്യന്മാരും ഈ ലോകത്തെ ജയിക്കുവാൻ സത്യത്തിൽ ചരിച്ചേ മതിയാകൂ. പക്ഷേ പലപ്പോഴും സത്യത്തിൽ ചരിക്കുന്നവർ ലൗകികമായി പരാജയപ്പെടുന്നവരായിക്കാണാം. എന്നാൽ സത്യത്തിൽ ചരിക്കുന്നവർ ലൗകികമായി പരാജയപ്പെട്ടാലും വിശുദ്ധിയിൽ വിജയികളായിത്തീരും. വിശുദ്ധിയിൽ വിജയിക്കുന്നവരാണ് യഥാർത്ഥത്തിൽ സത്യത്തിൽ ചരിക്കുന്നവർ. അവരാണ് ലോകമയന്മാരല്ലാത്ത ദൈവീകരായി മാറുന്നത്.

യേശുക്രിസ്തുവിലൂടെ സത്യവും, തന്റെ ശിഷ്യരിലൂടെ സത്യത്തിന്റെ സാക്ഷികളും, അവരിലൂടെ പ്രാപിച്ച വിശ്വാസ സത്യത്തിലൂടെ നാമോരോരുത്തരും സത്യത്താൽ വിശുദ്ധീകരിക്കപ്പെട്ടും ദൈവ മഹത്വത്തിന്റെ അടയാളമായി മാറാം.

നമ്മുടെ വാക്കുകളിലും, പ്രവർത്തികളിലും സത്യം മാത്രം നിഴലിച്ചു നിൽക്കുവാൻ ഇടയാകട്ടെ, അങ്ങനെ യേശുവിന്റെ പ്രാർത്ഥന അമ്പർത്ഥമായി ലോകം തന്നെ സത്യത്തിൽ ചരിപ്പാൻ ഇടവരട്ടെ. ദൈവം സത്യമാണെന്നും, സത്യം ദൈവമാണെന്നും നമുക്കും പ്രഖ്യാപിക്കാം. സത്യമില്ലാത്ത വിശുദ്ധിയോ, വിശുദ്ധിയില്ലാത്ത സത്യമോ ദൈവീകമല്ല എന്ന് തിരിച്ചറിയുവാനും നമുക്ക് സാധിയ്ക്കണം.

(2) സമ്പൂർണ്ണമായ ഒന്നാകൽ :- യേശുക്രിസ്തുവിന്റെ ഈ മഹാപുരോഹിത പ്രാർത്ഥനയിൽ കാണുന്ന മറ്റൊരു പ്രധാന അപേക്ഷ “പിതാവേ, നീ എന്നിലും ഞാൻ നിനിലും ആകുന്ന

തുപോലെ, അവരും നമ്മിൽ ഒന്നാകണമേ” എന്നതാണ്. ഇവിടെ യേശു തമ്പുരാൻ ആഗ്രഹിക്കുന്നത് സമ്പൂർണ്ണമായ ഒന്നാകലാണ്. “ഞാൻ അവനിലും, നീ എന്നിലും മായി അവർ സമ്പൂർണ്ണമായി ഒന്നാകേണ്ടതിന് നാം ഒന്നായിരിക്കുന്നതുപോലെ അവരും ഒന്നാകണമേ” എന്നാണ്.

ദൈവം മനുഷ്യനുമായി ഒന്നാകുവാൻ ആഗ്രഹിക്കുന്നു എങ്കിലും മനുഷ്യൻ തമ്മിൽ തമ്മിൽ പോലും ഒന്നാകുവാൻ ഇന്ന് സാധിക്കുന്നില്ല. ഒരേ രൂപത്തിലും സാദൃശ്യത്തിലും, സൃഷ്ടിക്കപ്പെട്ടവരും ഒരേ ഭാഷയിലും സംസ്കാരത്തിലും ഉൾപ്പെട്ടവരും, ഒരേ വിശ്വാസത്തിലും, ആചാരാനുഷ്ഠാനത്തിലും വർത്തിക്കുന്നവരും, ഒരേ അപ്പത്തിന്റെ അംശികളും, ഏകോദര-സഹോദരങ്ങളും ഒക്കെ ആയിരിക്കുന്ന നാം പലപ്പോഴും ഐക്യത്തിന്റെ അല്ല വിരുദ്ധത്തിന്റെ ആത്മാവിനെ ധരിച്ചവരെപ്പോലെ പെരുമാറുന്നു. പലപ്പോഴും ഒന്നായി ചിന്തിപ്പാനോ, പ്രവർത്തിപ്പാനോ നമുക്ക് സാധിക്കാത്തത് ആശയത്തിന്റെ വൈവിധ്യത്തേക്കാൾ സ്വാർത്ഥതയുടെ ലാഭനഷ്ടങ്ങളാണ്. ഭൗതിക കാര്യങ്ങൾക്കു മാത്രമല്ല ആത്മീയ വിഷയങ്ങൾക്കു പോലും അഭിപ്രായ സമന്വയത്തിൽ എത്തുവാൻ കഴിയുന്നില്ല. അനുരഞ്ജനത്തേക്കാൾ ഭിന്നതയ്ക്ക് മുൻതൂക്കം വന്നിരിക്കുന്നു. അണികളേക്കാൾ നേതൃത്വം കടുത്തവാശിയിലും വൈരാഗ്യത്തിലും വർത്തിക്കുന്നു. കർത്തൃഗാത്രമായ സഭകളുടെ ഈ വിണ്ടുകീറൽ കർത്താവ് കാൽവറിയിലേറ്റ തിരുമുറിവുകളേക്കാൾ അവനെ വേദനിപ്പിക്കുകയും അസ്വസ്ഥതപ്പെടുത്തുകയും ചെയ്യുന്നുണ്ടാകും. അവന്റെ തിരുമുറിവുകളിലൂടെ അന്ന് അവർ ഒഴുക്കിത്തന്ന ചുടുനിണം നമ്മുടെ നിത്യരക്ഷയ്ക്കുവേണ്ടിയായിരുന്നുവെങ്കിൽ നാം പരസ്പരം ഇന്നൊഴുകുന്ന ഈ നിണം ആരുടെ രക്ഷക്കുവേണ്ടി?



ഉത്തരാധുനികതയിലെ മെത്രാപ്പോലീത്തായുടെ നിയോഗവും വെല്ലുവിളികളും

ഫാ. തോമസ് അമയിൽ

സ്വാതന്ത്രവും സ്വയശീർഷകത്വവുമുള്ള മലങ്കര ഓർത്തഡോക്സ് സഭയുടെ പ്രതീകമാണ് മേൽപ്പട്ടക്കാർ. ഈ ഉന്നതമായ സ്ഥാനത്തേക്ക് വിവിധ രീതിയിലും മാനദണ്ഡത്തിലും, താൽപ്പര്യത്തിലും വ്യക്തികളെ തെരഞ്ഞെടുക്കുന്ന രീതി ഇന്ന് ക്രൈസ്തവസഭയിൽ നിലവിൽ ഉണ്ട്. എന്നാൽ സുദീർഘമായ തെരഞ്ഞെടുപ്പ് പ്രക്രിയകളിലൂടെ മേൽപ്പട്ടക്കാരെ അൽമായ പൗരോഹിത്യ ഹിതഭൂരിപക്ഷത്തോടെ കണ്ടെത്തുന്ന ഏറ്റവും മഹത്തായ പാരമ്പര്യമാണ് മലങ്കര ഓർത്തഡോക്സ് സഭയ്ക്കുള്ളത്. അധികാരം ഉത്തരാധുനിക സമൂഹത്തിൽ പ്രധാനപ്പെട്ടതാണ്. അടയാളങ്ങളും ചിഹ്നങ്ങളും അധികാര പ്രവണതയ്ക്ക് മാറ്റുകയുവാനുള്ള ഉപാധികളായി ഉത്തരാധുനികത കരുതാറുണ്ട്. എന്നാൽ അജപാലനവ്യവസ്ഥയിലെ അധികാരം സ്വയം ശൂന്യതയിലൂടെ ആർജ്ജിച്ചെടുക്കേണ്ടതും നിലനിൽക്കേണ്ടതുമാണ്. സ്വയം പരിത്യാഗിയായ സന്യാസിയാണ് മേൽപ്പട്ടസ്ഥാനത്തേക്ക് കടന്നുവരേണ്ടത്. ഇത് അരക്കിട്ട് ഉറപ്പിക്കുന്നതിന് വേണ്ടിയാണ് മേൽപ്പട്ടസ്ഥാനാരോഹണത്തിന് മുമ്പ് സ്ഥാനാർത്ഥികൾ റമ്പാൻ സ്ഥാനം സ്വീകരിക്കുന്നത്. സന്യാസം നിസംഗതയുടെയും,

നിസഹകരണത്തിന്റെയും ഉൾവലിയലിന്റെയും ഭാവമല്ല, മറിച്ച് സ്വയം ശൂന്യവൽക്കരിച്ചുകൊണ്ടുള്ള ക്രിയാത്മകമായ പങ്കാളിത്തത്തിന്റെ ഭാവങ്ങളെ ആണ് പ്രതിഫലിപ്പിക്കേണ്ടത്.

(1) മേൽപ്പട്ടക്കാർ :- അജപാലന ദൗത്യത്തിന്റെ അഭിഷിക്തർ
നീതിയും സമാധാനവും സ്നേഹവും അധിവസിക്കുന്ന ദൈവരാജ്യത്തിന്റെ പ്രതീകമായ പരിശുദ്ധ സഭയുടെ അജപാലന ദൗത്യം എന്ന മഹത്തായ ലക്ഷ്യമാണ് മേൽപ്പട്ടക്കാരനുള്ളത്. 21-ാം നൂറ്റാണ്ടിന്റെ വ്യത്യസ്തങ്ങളായ കർമ്മസരണികളെ തിരിച്ചറിയാനും, കർമ്മപദ്ധതികൾ ഉള്ളതുറന്ന് ആവിഷ്ക്കരിക്കുവാനും മേൽപ്പട്ടക്കാർക്ക് ദൗത്യവും നിയോഗവും ഉണ്ട്. ഭൗതികമായ സഭയുടെ വളർച്ച കാലഘട്ടത്തിന് അനിവാര്യമാണെങ്കിലും അജപാലനം എന്ന വലിയ ദൗത്യം ഭൗതികചുറ്റുപാടുകളുടെ വികസനത്തിന്റെ പേരിൽ അവഗണിക്കപ്പെടേണ്ടതോ, മാറ്റിവയ്ക്കപ്പെടേണ്ടതോ അല്ല. മേൽപ്പട്ടക്കാരന്റെ അടിസ്ഥാന ഭാവം ആടുകളുടെ ആത്മീയ പരിപോഷണമാണ്. ദൗത്യം ഒരിക്കലും ശൂന്യതയിൽ നിന്ന് നിർവ്വചിക്കപ്പെടുന്നതോ, ശൂന്യതയിലേക്ക് പങ്കു വയ്ക്കേണ്ടതോ അല്ല, മറിച്ച് സഭയുടെ അജപാലന ദൗത്യത്തിന്റെ കേന്ദ്രസ്ഥാനത്ത് വിശ്വാസികളെ കാണുവാനും അവരുടെ ആത്മീയ ആവശ്യങ്ങളോട് പ്രതികരിക്കുവാനും കഴിവുള്ള മേൽപ്പട്ടക്കാർ കാലഘട്ടത്തിന്റെ ആവശ്യകതയാണ്.

(2) മേൽപ്പട്ടക്കാർ :- ക്രിസ്തുവിന്റെ കൗദാശിക സാന്നിധ്യം
യേശുക്രിസ്തുവിന്റെ കൗദാശികളിലുള്ള സാന്നിധ്യത്തിന്റെ പ്രതീകമായി മേൽപ്പട്ടക്കാരെ കാണുന്ന വിശ്വാസപാരമ്പര്യമാണ് മലങ്കര ഓർത്തഡോക്സ് സഭയ്ക്കുള്ളത്. ദേവാലയത്തിൽ കാണുന്ന സിംഹാസനങ്ങൾ ഈ തരത്തിലാണ് നാം വിലയിരുത്തേണ്ടത്. എന്നാൽ സിംഹാസനം എന്ന പദത്തിന് എപ്പോഴും രാജകീയ പ്രൗഢിയുള്ളതിനാൽ സിംഹാസനങ്ങൾ ഇപ്പോൾ അധികാരത്തിന്റെ ചിഹ്നമായിട്ടാണ് വിലയിരുത്തുന്നത്. അധികാര ചിഹ്നങ്ങളും അലങ്കാരമോടിയും സിംഹാസനങ്ങളെ പ്രൗഢിയിൽ നിറയ്ക്കുമ്പോൾ പിതാവിനോടുള്ള സമത്വം മുറുകെ പിടിക്കാതെ ദാസ്യരൂപം എടുത്ത് മരക്കുരിശിൽ തൂക്കപ്പെട്ട് ഉയിർത്തെഴുന്നേറ്റ് സ്വർഗാരൂഢനായി ഇനിയും പരിശുദ്ധ സഭയെ ചേർക്കുവാൻ

വീണ്ടും വരുന്ന ക്രിസ്തുവിന്റെ കൗദാശിക സാന്നിധ്യമാണ് മേൽപ്പട്ടക്കാർ എന്ന് നിരന്തരം ഓർക്കപ്പെടണം.

(3) മേൽപ്പട്ടക്കാർ :- വിശ്വാസി സമൂഹത്തിന്റെ നായകർ

സമൂഹത്തിൽ രണ്ടുതരം ആളുകളേ ഉള്ളൂ. നയിക്കുന്നവരും നയിക്കപ്പെടുന്നവരും. നേതൃത്വം എന്നതിനു ജനാധിപത്യ സംവിധാനത്തിൽ കാലപരിധികൾ ഉണ്ട്. എന്നാൽ സഭയുടെ മഹത്തായ പാരമ്പര്യങ്ങൾ അഭിഷിക്തരാകുന്ന മേൽപ്പട്ടക്കാർ ഇതിലും ആയുഷ്കാല ആത്മീയ നായകത്വത്തിലേക്കാണ് നിയോഗിക്കപ്പെടുന്നത്. മെത്രാന്മാർ ആയുഷ്കാലം മെത്രാന്മാർ എന്നതാണ് ഓർത്തഡോക്സ് സങ്കല്പം. ഒരാൾ മെത്രാനായാൽ റിട്ടയർമെന്റ് ഇല്ല. ആവശ്യമെങ്കിൽ ഭരണച്ചുമതല ഒഴിയാം. എന്നാൽ മെത്രാനടുത്ത ഇടയപൗരോഹിത്യ ചുമതല ഇല്ലാതാകുന്നില്ല.

(4) മേൽപ്പട്ടക്കാർ :- പൊതുനന്മയുടെ പ്രവാചകന്മാർ

രക്തബന്ധങ്ങളുടെയും, വ്യക്തി താല്പര്യങ്ങളുടെയും പൂർണ്ണമായ വിചേദനത്തിന്റെ പരിസമാപ്തിയിലാണ് ഒരു മേൽപ്പട്ടക്കാർ അഭിഷിക്തനാകുന്നത്. ജന്മം നൽകുന്ന പിതാവിന്റെ പേര് നാമത്തോട് കൂടെ ചേർത്തിരുന്നത് മേൽപ്പട്ടസ്ഥാനാരോഹണത്തോടെ കുറെ ഇല്ലാതെയാകുന്നത് പ്രതീകാത്മകമാണ്. സഭ അവർക്ക് പുതിയ നാമധേയം നൽകിയാണ് അഭിഷേകം ചെയ്യുന്നത്. ഇനിയും മേൽപ്പട്ടസ്ഥാനികളുടെ നിയോഗവും ദൗത്യവും സഭയുടെയും സമൂഹത്തിന്റെയും പൊതുനന്മ മാത്രമാണെന്നുള്ള തിരിച്ചറിവും ഓർമ്മപ്പെടുത്തലുകളും നിരന്തരം ഓർക്കേണ്ടിയിരിക്കുന്നു. സമൂഹത്തിന്റെ പൊതുനന്മയും വ്യക്തി താല്പര്യങ്ങളും തമ്മിൽ വടംവലിയുണ്ടായാൽ പൊതുനന്മയ്ക്ക് അനുകൂലമായ തീരുമാനങ്ങളെടുക്കാനുള്ള പ്രതിജ്ഞാബന്ധമായ മനസ് മേൽപ്പട്ടസമൂഹത്തിന് ഉണ്ടാകണം. ഏറ്റവും ഉന്നതവും സുതാര്യവുമായ പൊതുതാല്പര്യങ്ങൾക്കു വേണ്ടിയുള്ള നിലപാടുകൾ മേൽപ്പട്ട സമൂഹത്തെ ശ്രദ്ധേയമാക്കണം.

(5) മേൽപ്പട്ടക്കാർ :- ക്രൈസ്തവ സാക്ഷ്യത്തിന്റെ ഐക്യബലം

പൊതുസമൂഹം മേൽപ്പട്ടക്കാരെ വീക്ഷിക്കുന്നത് ക്രൈസ്തവ സാക്ഷ്യത്തിന്റെ പ്രതീകാത്മക ഭാവത്തിലാണ്. വ്യക്തിപരമായ കാഴ്ചപ്പാടുകളും നിലപാടുകളും വ്യക്തി എന്ന നിലയിൽ മേൽപ്പട്ടക്കാർക്ക് ഉണ്ടാകാം എങ്കിലും അവർ പ്രതിധാനം ചെയ്യുന്ന പദവി സമൂഹം എങ്ങനെ നോക്കിക്കാണുന്നു എന്ന തിരിച്ചറിവ് അവരിലുണ്ടാകണം. തികച്ചും വ്യക്തി പരമായ നിലപാടുകൾ പോലും ആ സ്ഥാനത്ത് ഇരുന്ന് പറയുന്നത് കൊണ്ട് സഭയുടെ പൊതുതാല്പര്യം ആയി പ്രതിഫലിക്കപ്പെടുന്നു. അതുകൊണ്ട് ക്രൈസ്തവ സാക്ഷ്യത്തിന്റെ ചേരുവകൾ മാത്രമേ മേൽപ്പട്ടസ്ഥാനികളുടെ വാക്കിലും കർമ്മത്തിലും നിറയുവാൻ പാടുള്ളൂ. കാരണം അവർ എന്തു ചെയ്താലും അത് സമൂഹം വിശകലനം ചെയ്യുന്നത് ക്രൈസ്തവ സാക്ഷ്യബോധത്തിന്റെ മാനദണ്ഡങ്ങളുടെ അളവുകോലായിട്ടാണ്.



ദേവാലയ കുദാശാ

പരി. ദൈവമാതാവിന്റെ നാമത്തിൽ 1930 ൽ സ്ഥാപിതമായ കോഴിമല സെന്റ് മേരീസ് കോൺവെന്റിന്റെ പുതുക്കിപ്പണിത ചാപ്പലിന്റെ കുദാശാ കർമ്മം പരി. ബസ്സേലിയോസ് മാർത്തോമ്മാ ദിദിമോസ് പ്രഥമൻ കാതോലിക്ക ബാവായുടെ മുഖ്യകാർമ്മികത്വത്തിലും ശ്രേഷ്ഠ നിയുക്ത കാതോലിക്ക പൗലസ് മാർ മിലിത്തിയോസ്, സഭയുടെ സീനിയർ മെത്രാപ്പോലീത്ത ഡോ. ഗീവർഗ്ഗീസ് മാർ ഒസ്താന്തിയോസ്, ചെങ്ങന്നൂർ ഭദ്രാസനാധിപൻ തോമസ് മാർ അത്താനാ

സിയോസ്, തുമ്പമൺ ഭദ്രാസനാധിപൻ കുര്യാക്കോസ് മാർ ക്ലീമീസ്, മാവേലിക്കര ഭദ്രാസനാധിപൻ പൗലോസ് മാർ പക്കാമിയോസ്, നിരണം ഭദ്രാസനാധിപൻ ഡോ. യൂഹാനോൻ മാർ ക്രിസോസ്റ്റമോസ് എന്നീ അഭിവന്ദ്യ മെത്രാപ്പോലീത്തന്മാരുടെ സഹകാർമ്മികത്വത്തിലും 2010 മെയ് 3, 4 തീയതികളിൽ നിർവ്വഹിക്കപ്പെടുകയാണ്. ഈ ദേവാലയ നിർമ്മാണത്തിന് ആവശ്യമായ എല്ലാ സാമ്പത്തിക സഹായവും ചെയ്തത് പിരളശ്ശേരി തെക്കേടത്ത് ശ്രീ. സജിയും കുടുംബവുമാണ്. എന്ന് വിസിറ്റർ ബിഷപ്പ് മാത്യൂസ് മാർ സേവേറിയോസ് മെത്രാപ്പോലീത്ത, മദർ സുപ്പീരിയർ സിസ്റ്റർ എലിസബത്ത് എന്നിവർ അറിയിച്ചു.



പരാജയപ്പെടുന്ന സുവിശേഷീകരണം

പി. എം. ജേക്കബ്, മെഴുവേലി

ഭാരതത്തിൽ പുതിയ ജന സംഖ്യാ കണക്കെടുപ്പിന് തുടക്കമായി. കഴിഞ്ഞ സെൻസസ് പ്രകാരം (2001), കേരളത്തിൽ മൂന്നുകോടി പതിനെട്ട് ലക്ഷം (3.18 കോടി) പേർ അധിവസിക്കുന്നുണ്ട്. സമുദായം തിരിച്ചുള്ള കണക്കുകൾ പ്രകാരം ക്രിസ്ത്യാനികളുടെ അംഗസംഖ്യ ഭാരതത്തിൽ മൂന്നു ശതമാനത്തിൽ താഴെയാണ്. ഭാരതത്തിന് 103 കോടി ജനങ്ങൾ, 4635 ജാതികൾ, 1652 ഭാഷകൾ, 28 സംസ്ഥാനങ്ങൾ, 7 യൂണിയൻ ടെറിട്ടറികൾ, 595 ജില്ലകൾ ഇതൊക്കെയാണ് കഴിഞ്ഞ കണക്കെടുപ്പിലെ സംഖ്യകൾ ഇതിൽ തന്നെ 200-ൽ പരം ജില്ലകളിൽ ക്രിസ്ത്യാനികളുടെ സംഖ്യ ആയിരത്തിൽ താഴെയാണ്. പുതിയ കണക്കെടുപ്പ് പൂർത്തിയാകുമ്പോൾ നമുക്ക് ആശ്വസിക്കുവാൻ വകയൊന്നും കാണുന്നില്ല. കാരണം ഏറ്റവും പുതിയ ദേശീയ സർവ്വേയിൽ ക്രിസ്ത്യാനികൾ 27% ആയി ചുരുങ്ങിയിരിക്കുന്നു. സുവിശേഷീകരണം ഭാരതത്തിൽ എവിടെ നിൽക്കുന്നു എന്നതിന് ഈ കണക്കുകൾ സാക്ഷി.

സഭകളുടെ മിഷനറി ദൗത്യങ്ങൾ വിജയത്തിലെത്തുന്നില്ലെന്നാണ് ഇതു കാണിക്കുന്നത്. “ഞാൻ നിങ്ങളോട് കല്പിച്ചതൊക്കെയും പ്രമാണിപ്പാൻ തക്കവണ്ണം ഉപദേശിച്ചുകൊണ്ട് സകല ജാതികളെയും ശിഷ്യരാക്കി കൊള്ളുവീൻ” (മത്തായി 28:19) ഈ ഉപദേശം

സ്വീകരിക്കുന്നതിൽ നാം വിജയിച്ചിട്ടുണ്ടോ? കഷ്ടതയില്ലാത്ത ജീവിതം തേടി പോകുന്നവർ സഭയെയും സുവിശേഷീകരണത്തെയും മറക്കുന്നു. കണ്ണുനീരും, വിയർപ്പും, രക്തവും സുവിശേഷ വേലയുടെ ഭാഗമാണ്. ദൈവത്തെ മനുഷ്യർക്ക് കാണിച്ചുകൊടുക്കുന്നവരായി മാറുവാൻ എത്ര പേർക്ക് കഴിയുന്നുവെന്നാണ് കാതലായ ചോദ്യം.

അങ്ങിനെ കാണിച്ചുകൊടുക്കുമ്പോഴെ ക്രിസ്തുവിന്റെ അനുയായികളുടെ സംഖ്യ വർദ്ധിക്കും. മതപരിവർത്തനം ആവശ്യമില്ല. പക്ഷേ ലോകത്തിന് ക്രിസ്തുവിനെ കാണിച്ചുകൊടുക്കുവാനുള്ള ബാധ്യത ക്രിസ്ത്യാനിക്ക് ഉണ്ട്. അത് പരാജയപ്പെടുന്നിടത്താണ് സുവിശേഷീകരണം പരാജയപ്പെടുന്നത്. കഷ്ടത ഏറ്റെടുക്കുവാൻ തയ്യാറുള്ളവർ കൂടുതലായി ഉണ്ടാകണം. കഷ്ടത ക്രൈസ്തവ ജീവിതത്തിന്റെ അനിവാര്യതയാണെന്ന തിരിച്ചറിവ് ഉണ്ടാകണം. ‘മനുഷ്യൻ കഷ്ടതയ്ക്കായി ജനിച്ചവനാണ്’ (ഇയ്യോബ് 5:6). കഷ്ട സമ്പൂർണ്ണനാണ് (ഇയ്യോ. 14:1). രാത്രിയിലും അവന്റെ ഹൃദയത്തിന് സ്വസ്ഥത ഇല്ല (സഭാ പ്രസംഗി 2:20).

ദൈവത്തിലുള്ള വിശ്വാസം പ്രസിദ്ധമാകത്തക്കവണ്ണം ആദിമ സഭയ്ക്ക് സുവിശേഷീകരണം വ്യാപിപ്പിക്കുവാൻ കഴിഞ്ഞു. ബഹുകഷ്ടങ്ങൾ സഹിക്കേണ്ടി വന്നിട്ടും വിശ്വസിക്കുന്നവർക്കെല്ലാം ആദിമസഭ മാതൃകയായി തീർന്നത് സഹനത്തിലൂടെ പിതാവിലുള്ള അപഞ്ചലമായ ആശ്രയം വെളിപ്പെടുത്തിയ യേശു ക്രിസ്തുവിനെ മാതൃകയാക്കിയതിനാലാണ് പ്രതിസന്ധികളുടെ മദ്ധ്യത്തിലും സഭ തകർന്നു പോകാതിരിക്കാൻ അത് കാരണമായിത്തീർന്നു. ഇന്നു ഇത്തരം അനുഭവങ്ങൾ പങ്ക് വയ്ക്കാൻ നമുക്ക് കഴിയുന്നുണ്ടോ എന്ന് പരിശോധിക്കേണ്ടതാണ്. ഇല്ലെങ്കിൽ ഏറ്റവും ചെറിയ ന്യൂനപക്ഷമായി നാം ഒതുങ്ങിപ്പോകുന്നതിന്റെ കാരണവും വേറെ അന്വേഷിക്കേണ്ടതില്ല.

സഭയെ കുറിച്ച് പിതാവായ ദൈവത്തിലും കർത്താവായ യേശുക്രിസ്തുവിലും ഉള്ള സഭ എന്നാണ് വി. പൗലോസ് പഠിപ്പിക്കുന്നത്. ക്രിസ്തുവില്ലാതെ സഭ സഭയാകില്ല. ധർമ്മികതയും മാറുന്ന മൂല്യക്രമങ്ങളും സഭയുടെ അടിസ്ഥാനമായി ചിത്രീകരിക്കുവാൻ ശ്രമിക്കുമ്പോൾ “സഭ ക്രിസ്തുവിൽ” എന്നു അടിസ്ഥാന പ്രമാണം പരിത്യജിക്കപ്പെടുന്നു. ഈ അപകടം തിരിച്ചറിഞ്ഞ് പിതാവായ ദൈവത്തിലും കർത്താവായ യേശുക്രിസ്തുവിലും സഭ ആയിരിക്കുന്നു എന്ന ബോധ്യത്തോടെ കഷ്ടതയെയും പ്രതിസന്ധികളെയും അതിജീവിച്ച് പ്രവർത്തിക്കുമ്പോൾ മാത്രമേ സുവിശേഷീകരണം ഫലവത്താകയുള്ളൂ.



സാഹചര്യങ്ങളും സ്വാധീനവും

ആനി ജേക്കബ് ചാരുനിൽക്കുന്നതിൽ

സ്നേഹമുള്ള കുട്ടുകാരെ,

“മുല്ലപ്പുമ്പൊടിയേറ്റു കിടക്കും
കല്ലിനുമുണ്ടാം ഒരു സൗരഭ്യം”

കുട്ടികൾക്കുപോലും അറിയാവുന്ന ഈ വരികൾ സാഹചര്യങ്ങളുടെ സ്വാധീനം എത്രമാത്രമുണ്ടെന്ന് അറിയിക്കുന്നതാണ്.

ഒരിക്കൽ ഒരു കഴുകൻ കുളക്കോഴിയുടെ കുട്ടിൽ മുട്ട നിക്ഷേപിച്ചു. കോഴി അട ഇരുന്ന് കോഴി മുട്ടയും കഴുകൻ മുട്ടയും ഒരൂപോലെ വിരിച്ചിറക്കി. കുളക്കോഴി കുഞ്ഞുങ്ങളെപ്പോലെ നടന്നു ചികഞ്ഞും കഴുകൻ കുഞ്ഞും വളർന്നു വന്നു. കുട്ടുകാർ ചെയ്യുന്നതുകണ്ട് എല്ലാം അവനും ചെയ്തു. അവരെപ്പോലെ ശബ്ദമുണ്ടാക്കി. കഴുകന്റെ ആന്തരികഗതി വേറെയാണെങ്കിലും അവന്റെ നോട്ടത്തിൽ അവൻ ഒരു കുളക്കോഴി മാത്രമായിരുന്നു. അതനുസരിച്ചായിരുന്നു അവന്റെ പെരുമാറ്റം. ഒരു ദിവസം ജറ്റുവിമാനത്തെപ്പോലെ ഗമയിൽ ചിറകുവിടർത്തി പറന്നുപോകുന്ന ഒരു കഴുകനെ അവൻ കണ്ടു.

കുട്ടുകാരോട് അവൻ ചോദിച്ചു: “അതാ ആ പറന്നുപോകുന്ന പക്ഷി ആരാൻ?”

കുട്ടുകാരായ കുളക്കോഴികൾ പറഞ്ഞു : അവനാണ് പക്ഷികളുടെ രാജാവായ കഴുകൻ. അത്യുന്നതങ്ങളിലേക്ക് അവനു പറന്നുയരുവാൻ കഴിയും.

“എനിക്കും അതുപോലെ പറക്കുവാൻ ആഗ്രഹമുണ്ട്” -കഴുകൻ കുഞ്ഞു പറഞ്ഞു. അതുകേട്ട് കുളക്കോഴി കുഞ്ഞുങ്ങൾ ചിരിച്ചു. എന്നിട്ടു പറഞ്ഞു: നിനക്ക് അതുപോലെ പറക്കാൻ സാധ്യമല്ല. നീ വെറുമൊരു കുളക്കോഴിയാണ്. നമുക്ക് പരിമിതികൾ വളരെയുണ്ട്.

പാവം കഴുകൻ കുഞ്ഞ് അതു വിശ്വസിച്ചു. അവന്റെ രാജകീയ പൈതൃകവും ജന്മദത്തവുമായ കഴിവുകളും പ്രയോജനപ്പെടുത്തുവാൻ കഴിയാതെ അവൻ മണ്ണടിഞ്ഞു.

നേട്ടങ്ങൾ വരിക്കുവാൻ വിധിക്കപ്പെട്ടവനായിരുന്നിട്ടും അവന്റെ കുട്ടുകാരും സാഹചര്യവും അവനെ പരാജയമാക്കി മാറ്റി.

ഈ കഥ അനേകരുടെ ജീവിതത്തിലും സത്യമാണ്. അനുഗ്രഹിത കുടുംബങ്ങളിൽ ഉത്തമരായ മാതാപിതാക്കൾക്കു ജനിച്ച പലരും അവർ വളർന്ന സാഹചര്യവും പിന്തുടർന്ന സൗഹൃദങ്ങളും മൂലം പരാജയത്തിന്റെ പടുകുഴിയിൽ എത്തി

യിട്ടുണ്ട്. കുട്ടുകെട്ടുകളുടെ കുഴപ്പം മൂലം വാടിക്കരിഞ്ഞു പോയ അനേകം പ്രതിഭകൾ ഉണ്ട്.

കുട്ടുകാരുടെ അനാശാസ്യമായ സമ്മർദ്ദങ്ങൾ മൂലം കഴിവുകളും അവസരങ്ങളും നശിപ്പിച്ചു കളഞ്ഞിട്ടുള്ള വിദ്യാർത്ഥികൾ അനേകമാണ്.

ഒരു വ്യക്തിയുടെ സ്വഭാവം നിർണ്ണയിക്കുന്നത് അയാളുടെ സുഹൃത്തുക്കൾ ആരൊക്കെയാകുന്നു എന്നതുകൊണ്ടു മാത്രമല്ല. അയാൾ ആരുടെ സൗഹൃദം അകറ്റുന്നു എന്നുള്ളതിനെ ആശ്രയിച്ചാണ്.

കുട്ടുകാരെ,

നാം ആരോടാണ് സഹവാസവും സംസർഗ്ഗവും ചെയ്യുന്നത് എന്നുള്ളത് പരമപ്രധാനമാണ്. കാരണം അവരുടെ സ്വാധീനവും മാതൃകയും നാമറിയാതെ നമ്മിലേക്കു കടന്നുവരും. പരിഹാസികളും വിമർശകരും നമ്മുടെ സുഹൃത്തുക്കളായാൽ നാം അവരിൽ ഒരാളായിത്തീരും ഉദാരമതികളോടുള്ള ബന്ധം ഔദാര്യത്തിലേക്കു നമ്മെ നയിക്കും.

കുട്ടുകാർ സങ്കീർത്തനങ്ങൾ ഒന്നാം വാക്യം വായിക്കുക. അതനുസരിച്ചു പ്രവർത്തിക്കുക. നന്മയുണ്ടാകും നിശ്ചയം.

ദൈവം അനുഗ്രഹിക്കട്ടെ!
സ്നേഹപൂർവ്വം
ആനിച്ചേച്ചി



മാർത്തോമ്മായുടെ മാർഗ്ഗം മുതൽ മലങ്കരസഭാ ഭരണഘടനവരെ

ഡോ. എം. കുര്യൻ തോമസ്

ഏപ്രിൽ - 2010

24

ബെൽ പത്രിക

ആമുഖം. മലങ്കരസഭയിൽ ഇന്ന് നിലനിൽക്കുന്ന നിയമസംഹിത, 1934-ൽ പാസാക്കിയ സഭാഭരണ ഘടനയാണ്. ഈ ഭരണഘടന രണ്ടു പ്രാവശ്യം ഭേദഗതി ചെയ്തിട്ടുണ്ട്. മൂന്നാമത്തെ സമഗ്ര ഭേദതിക്ക് മാനേജിംഗ് കമ്മറ്റി ശുപാർശ ചെയ്തു കഴിഞ്ഞു.

ഈ ഭരണഘടനയനുസരിച്ച് കുദാശപരമായ കാര്യങ്ങളിൽ മാത്രം മാർ ഗ്രിഗോറിയോസ് ബാർഎബ്രായയുടെ *ഹുദായകാ നോൻ* എന്നറിയപ്പെടുന്ന നോമാ കാ നോനും സഭയിൽ നില നിൽക്കുന്നുണ്ട്. ഇവകൂടാതെ അസോസിയേഷൻ, മാനേജിംഗ് കമ്മറ്റി, എപ്പിസ്കോപ്പൽ സുന്ന ഹദോസ് മുതലായവയുടെ നടപ ടിച്ചട്ടങ്ങളും ഈ ഭരണഘടനയ്ക്ക് വിധേയമായി രൂപപ്പെടുത്തി യിട്ടുണ്ട്.

1934-ൽ മലങ്കര സഭാ ഭരണഘടന രൂപപ്പെടുത്തിയത് 1876-ലെ മുളത്തൂരുത്തി സുന്നഹ ദോസിന്റെ കാനോനുകളുടെ പിൻബലത്തോടെയാണ്. എന്നാൽ മലങ്കരസഭയ്ക്ക് ഒരു ഭരണക്രമം നൽകിയത് മുളത്തൂരുത്തി സുന്നഹദോസാണെന്ന വാദം നിരർത്ഥകമാണ്. ആദ്യ ലി ഘിത ഭരണഘടന എന്ന അവകാശവാദംപോലും മുളത്തൂരുത്തി സുന്നഹദോസിനു അവകാശപ്പെടാനാവില്ല എന്നതാണ് യാഥാർത്ഥ്യം.

1498-ൽ ആരംഭിച്ച പോർട്ടുഗീസ് യുഗത്തിനു മുമ്പുതന്നെ മലങ്കരസഭയ്ക്ക് വ്യക്തമായ ഒരു ഭരണക്രമം ഉണ്ടായിരുന്നു. ഇതിനു ലിഘിത രൂപമുണ്ടായിരുന്നോ എന്നറിയാൻ ഇന്ന് മാർഗ്ഗമൊന്നുമില്ല. എന്നാൽ പോർട്ടുഗീസ് രേഖകൾപ്രകാരം മലങ്കര

സഭയുടെ ആത്മീയവും, ലൗകികവും, മതപരവുമായ ഭരണത്തിന് കെട്ടുറപ്പുള്ള ഒരു സംവിധാനവും നിയമങ്ങളും നിലവിലുണ്ടായിരുന്നു.

മാർത്തോമ്മായുടെ മാർഗ്ഗം. കൊളോണിയൻ കാലഘട്ടത്തിനു മുമ്പുള്ള മലങ്കര നസ്രാണികളുടെ ഭരണസംവിധാനത്തെയോ നിയമസംഹിതയെയോ *മതപരം* എന്നുമാത്രം വിശേഷിപ്പിക്കാനാവില്ല. അത് സമഗ്രമായ ഒരു ജീവിത രീതിയായിരുന്നു. *മാർത്തോമ്മായുടെ മാർഗ്ഗം* എന്നാണ് ഇത് അറിയപ്പെട്ടിരുന്നത്. ഇപ്രകാരമുള്ള മാർഗ്ഗങ്ങളുടെ ആകത്തുകയായിരുന്നു കേരളീയ സംസ്കൃതി. ഈ മാർഗ്ഗങ്ങൾ പരസ്പരാവലംബങ്ങളും പരസ്പരാശ്രിതവുമായിരുന്നു.

മാർത്തോമ്മായുടെ മാർഗ്ഗത്തിന്റെ വേരുകൾ തേടിയാൽ അത് ഒരുദിവസംകൊണ്ടുരുപപ്പെട്ട ഒരു ജീവിതചര്യയല്ലെന്നു വ്യക്തമാകും. കേരളീയ സമൂഹത്തിന് കാലാകാലങ്ങളിലുണ്ടായ മാറ്റങ്ങൾക്കനുസരിച്ച് രൂപംകൊണ്ട ഒന്നാണ് *മാർത്തോമ്മായുടെ മാർഗ്ഗം*. *മാർത്തോമ്മായുടെ മാർഗ്ഗം* രൂപപ്പെട്ടത് പ്രധാനമായും താഴെ പറയുന്ന അടിസ്ഥാനങ്ങളിൽ നിന്നാണ്.

1. പൗരസ്ത്യ കൽദായ സഭയുടെ സഭാവിജ്ഞാനീയവും, കുദാശകളും, വൈദിക ശ്രേണിയും.
2. കേരളത്തിന്റെ പൊതു സംസ്കൃതിയും പാരമ്പര്യങ്ങളും
3. നമ്പൂതിരി മതത്തിന്റെ ജാതി വ്യവസ്ഥയും, *കുലധർമ്മവും*, സംസ്കാരങ്ങളും

മലങ്കരയിലെ പാരമ്പര്യപ്രകാരം ക്രിസ്തുവർഷം 345-ൽ ക്നായിത്തൊമ്മനോടൊപ്പം വന്ന ഉറഹായിലെ മാർ ജോസഫ് മെത്രാൻ മുതലാണ് മലങ്കരസഭയുടെ പേർഷ്യൻ ബന്ധം ആരംഭിക്കുന്നത്. ഏതായാലും കൊല്ലവർഷാരംഭത്തിൽ മാർ സാബോർ, മാർ അഫ്രോത്ത് എന്നിവരുടെ ആഗമനത്തോടെ ഈ ബന്ധം ശാശ്വതമായതായി എന്നത് നിസംശയമാണ്. ഈ പേർഷ്യൻ ബന്ധം പേർഷ്യൻ സഭയുടെ വിശ്വാസാചാരങ്ങളെയും കുദാശകളെയും മലങ്കരസഭ ഉൾക്കൊള്ളുന്നതിന് ഇടയാക്കി. പേർഷ്യൻ വൈദികമേലദ്ധ്യക്ഷതയും മറ്റുസഭകളോടൊന്നും ബന്ധമില്ലാത്ത അവസ്ഥയും ഇവയുടെ നിർവിഘ്നമായ നിലനിൽപ്പിനു സാഹചര്യമൊരുക്കി.

കേരളത്തിന്റെ പൊതുവായ ദ്രാവിഡ സംസ്കാരത്തിൽ ബുദ്ധ-ജൈനമതങ്ങളുടെ സ്വാധീനം അപരിമിതമായിരുന്നു. ബുദ്ധ-ജൈനമതങ്ങൾ കേരളത്തിൽ നിർണ്ണായക സ്വാധീനം ചെലുത്തിയിരുന്ന കാലത്താണ് ക്രിസ്തുമതം ഈ മണ്ണിൽ വേരു പിടിച്ചത്. പിൽക്കാലത്ത് ബുദ്ധ-ജൈനമതങ്ങളെ പുറത്താക്കി ബ്രാഹ്മണ ഹിന്ദുമതം കേരളം കീഴടക്കിയപ്പോഴും ക്രിസ്തുമതം ആദിഗിриജയത്തിൽ നിലംപരിശാകാതെ പിടിച്ചുനിന്നു. ഈ ദിശാഭ്രംശത്തിൽ ബ്രാഹ്മണമതമെന്നതുപോലെ ക്രിസ്തുമതവും പൂർവിക സംസ്കൃതിയുടെ അംശങ്ങളെക്കൂടി ഉൾക്കൊള്ളുവാനും നിലനിർത്തുവാനും നിർബന്ധിതരായി. ഈ ബ്രാഹ്മണ-പൂർവ്വ സംസ്കാരവും *മാർത്തോമ്മായുടെ മാർഗ്ഗത്തിന്റെ* രൂപീകരണത്തിൽ നിർണ്ണായക പങ്കുവഹിച്ചിട്ടുണ്ട്.

മാർത്തോമ്മായുടെ മാർഗ്ഗത്തിന്റെ പിൻക്കാലരൂപീകരണത്തിൽ നിർണായക സ്വാധീനം ചെലുത്തിയത് നമ്പൂതിരി മതത്തിന്റെ ചട്ടക്കൂടായിരുന്നു. ചാതുർവണ്യ വ്യവസ്ഥയ്ക്കുള്ളിൽ സമഞ്ജസപ്പെടുവാൻ നസ്രാണികൾ തങ്ങളുടെ ജീവിതചക്രവും ഭരണക്രമവും നമ്പൂതിരി വ്യവസ്ഥയ്ക്ക് അനുരൂപമായി ക്രമപ്പെടുത്തി. അവരുടെ ഷോഡ ചൗളാദി സംസ്കാരങ്ങളെ സ്വീകരിക്കുകയോ ക്രൈസ്തവ കുദാശകൾ അവയ്ക്കുപകരം പ്രതിഷ്ഠിക്കുകയോ ചെയ്തു. നസ്രാണികളുടെ മേൽ വൈദിക-ലൗകിക അധികാരങ്ങളൊന്നും നമ്പൂതിരിമാർക്ക് ഇല്ലായിരുന്നു എന്നതാണ് നസ്രാണികൾക്ക് പൂർണ്ണമായും സ്വയം ഭരണമാണ് ഈ കാര്യങ്ങളിൽ ഉണ്ടായിരുന്നത്.

ജാതിവ്യവസ്ഥ പ്രദാനം ചെയ്യുന്ന പ്രധാന സുരക്ഷിതത്വവും തൊഴിൽ പരിരക്ഷയും സ്വയംഭരണാവകാശവും നസ്രാണികൾക്ക് കേരളീയസമൂഹത്തിൽ ഭീഷണികൾ ഇല്ലാത്ത ഒരു സ്ഥാനം നേടിക്കൊടുത്തു.

അന്നത്തെ നസ്രാണികളുടെ ഭരണവ്യവസ്ഥ ജനാധിപത്യത്തിന്റെയും എപ്പിസ്കോപ്പസിയുടെയും ഒരു സമജ്ഞസ രൂപമായിരുന്നു. നമ്പൂതിരി സമൂഹത്തിന്റെ ദേശവ്യവസ്ഥയും പൗരസ്ത്യ സുറിയാനിസഭയുടെ പട്ടത്വശ്രേണിയും സമ്മേളിപ്പിച്ച്, ജാതിവ്യവസ്ഥയ്ക്ക് അനുരൂപമായി രൂപപ്പെടുത്തിയതായിരുന്നു ഈ വ്യവസ്ഥ. പള്ളിയോഗങ്ങളും അർക്കദ്യോക്കനുമായിരുന്നു ഈ വ്യവസ്ഥയുടെ അടിസ്ഥാന ഘടകങ്ങൾ. ഇത്തരമൊരു സഭാസംവിധാനം പാശ്ചാത്യ സഭകൾക്ക് ക്രൈസ്തവമായി കണക്കാക്കാവുന്ന ഒന്നായിരുന്നില്ല.

പാശ്ചാത്യ കൊളോണിയൽ ശക്തികൾ ഇന്ത്യയിൽ പ്രവേശിക്കുന്നതിനു മുമ്പുതന്നെ മുകളിൽ പറഞ്ഞ ഘടകങ്ങളെല്ലാംചേർന്നു നസ്രാണികൾക്ക് തനതായ ഒരു ജീവിതശൈലി രൂപപ്പെട്ടിരുന്നു. പാശ്ചാത്യ ക്രൈസ്തവ സിദ്ധാങ്ങൾക്കോ മാനദണ്ഡങ്ങൾക്കോ, ഒരു പരിധിവരെ പൗരസ്ത്യ ക്രൈസ്തവ ദർശനത്തിനോ ഉൾക്കൊള്ളാവുന്നതായിരുന്നില്ല മാർത്തോമ്മായുടെ മാർഗ്ഗത്തിന്റെ ക്രൈസ്തവികത. പക്ഷേ നസ്രാണിസമൂഹത്തിന് തങ്ങളുടെ ക്രൈസ്തവ മതവിശ്വാസം അടിസ്ഥാന രൂപത്തിലെങ്കിലും നിലനിർത്തിക്കൊണ്ടു പോകാൻ ഈ സംവിധാനം മൂലം കഴിഞ്ഞു.

കേരളത്തിലെ നമ്പൂതിരി-കേന്ദ്രീകൃത ജാതിവ്യവസ്ഥയുടെ ഭാഗമായി മാറുകയും അതിനനുസൃതമായ നിയമസംഹിതകളും ജീവിതരീതികളും സ്വീകരിക്കുകയും ചെയ്തതോടെ നസ്രാണികളുടെ സാമൂഹിക സുരക്ഷ ഉറപ്പായി. ജാതി എന്ന അസ്ഥിത്വവും, കുലധർമ്മത്തിന്റെ തൊഴിൽ പരിരക്ഷയും സാമ്പത്തികവും മതപരവുമായ സുരക്ഷിതത്വവും ഉറപ്പാക്കി. പോർട്ടുഗീസുകാരുടെ വരവിനുമുമ്പ് നസ്രാണി സാമ്പത്തികവ്യവസ്ഥയ്ക്കുണ്ടായ ഭീഷണി നസ്രാണി വാണിജ്യ തലസ്ഥാനമായ കൊടുങ്ങല്ലൂരിനെ പിൻതള്ളി കോഴിക്കോടു നേടിയ വിദേശ വ്യാപാര വളർച്ചയും അതിനനുബന്ധമായ സാമൂതിരി-കൊച്ചി രാഷ്ട്രീയവുമായിരുന്നു.

പാശ്ചാത്യ അധിനിവേശം. ഒരു കയ്യിൽ വാളും മറുകയ്യിൽ കുരിശുമായി ലോകം വെട്ടിപ്പിടിക്കാനിറങ്ങിയ പോർട്ടുഗീസ്-റോമൻ കത്തോലിക്കർ ദർശിച്ചത് ഇപ്രകാരം സുരക്ഷിതരായ ഒരു നസ്രാണിസമൂഹത്തെയാണ്. സാമൂഹികമായ അരക്ഷിതാവസ്ഥയോ മതപീഡനമോ നസ്രാണികൾക്ക് അന്നില്ലായിരുന്നു. കൊടുങ്ങല്ലൂരിന്റെ വിദേശ വ്യാപാര കുത്തകകൾക്കൊന്നിലും ഉൾനാടൻ വ്യാപാര ശൃംഖല നസ്രാണികളുടെ

കൈവശമായിരുന്നു. ഈ സാഹചര്യത്തിൽ പോർട്ടുഗീസ് സാമ്രാജ്യമോ റോമൻകാത്തോലിക്കാ സഭയോ പ്രതീക്ഷിച്ചതുപോലെ പോർട്ടുഗീസ് നാവികശക്തിയുടെ പരിരക്ഷയോ റോമൻകാത്തോലിക്കാ സഭയുടെ ആത്മീയ അനുഗ്രഹങ്ങളോ തേടി നസ്രാണികൾ അവരെ ആശ്രയിക്കുവാൻ യാതൊരു സാദ്ധ്യതയുമില്ലായിരുന്നു. ഈ രീതിയിലൊക്കെ നസ്രാണികളെ ആശ്രിതരാക്കുവാൻ ഒരു നൂറ്റാണ്ടുകാലം പാശ്ചാത്യർ നടത്തിയ ശ്രമമെല്ലാം വിഫലമായി.

ജാതിവ്യവസ്ഥ നൽകുന്ന സാമൂഹിക പരിരക്ഷയും കുലധർമ്മം നൽകുന്ന തൊഴിൽ പരിരക്ഷയും നിലനിൽക്കുന്നിടത്തോളംകാലം നസ്രാണികളെ തങ്ങളുടെ അധീനതയിൽ ലഭിക്കുകയില്ലെന്ന് പാശ്ചാത്യർക്ക് മനസ്സിലായി. നസ്രാണികളെ തങ്ങളുടെ വിധേയമായ ഒരു സമൂഹമാക്കുവാനുള്ള ഏകമാർഗ്ഗം ഈ പരിരക്ഷ ഇല്ലാതാക്കുക എന്നതാണെന്നും അവർക്ക് ബോധ്യമായി. അതിനാൽ അവരുടെ ജാതി ഇല്ലായ്മ ചെയ്യുക എന്നതൊഴികെ മറ്റു മാർഗ്ഗമൊന്നും ഇല്ലായിരുന്നുതാനും.

വളരെ പ്രത്യക്ഷമായ ഒരു ഉദാഹരണം ഇക്കാര്യത്തിൽ പാശ്ചാത്യരുടെ മുമ്പിൽ ഉണ്ടായിരുന്നു. ഒരു നൂറ്റാണ്ടുകാലം കൊണ്ട് കൊച്ചിയിൽ രൂപപ്പെട്ട പരിവർത്തിത ക്രൈസ്തവ സമൂഹം പൂർണ്ണമായും പോർട്ടുഗീസ് ആശ്രയത്തിലാണ് കഴിഞ്ഞിരുന്നത്. വിവിധ കീഴ്ജാതികളിൽ നിന്നും മതം മാറിയവരും യൂറോപ്യൻ സങ്കരവർഗ്ഗക്കാരും ചേർന്ന ഈ വിഭാഗത്തിന് പ്രത്യേക ജാതിയോ കുലധർമ്മമോ ഇല്ലാത്തതിനാൽ എന്തെങ്കിലും തൊഴിൽ ചെയ്യുവാനോ പൗരാവകാശം നൽകുവാനോ പ്രാദേശിക ഭരണാധികാരികൾ വിസമ്മതിച്ചു. ഇതിന്റെ ഫലമായി പൂർണ്ണമായും പോർട്ടുഗീസ് അധികാരികളെ ആശ്രയിച്ചു ജീവിക്കുന്ന ഒരു സമൂഹമായി അവർ രൂപാന്തരപ്പെട്ടു.

തുടരും...



'ദൈവം നിങ്ങളെ സ്നേഹിതനാക്കാൻ ആഗ്രഹിക്കുന്നു' നിങ്ങളോ?

തോമസ് കുര്യൻ, മെഴുവേലി

ഏപ്രിൽ - 2010

26

ബെൽ പത്രിക

സ്വപ്നാവാം ദൈവം നമുക്ക് ന്യായാധിപനും, രക്ഷിതാവും, പിതാവും, രക്ഷകനുമാണ്. എന്നാൽ നാമോ ഇതെല്ലാം വ്യർത്ഥമാക്കിക്കൊണ്ട് തോന്നിയതുപോലെ നടക്കുന്നു. എന്നാൽ പിതാവാം ദൈവം നിങ്ങളുടെ ഉത്തമ സ്നേഹിതനാക്കാൻ ആഗ്രഹിക്കുന്നു.

ഏദൻപുറീസയിൽ നാമിതിന്റെ ഒരു ഉദാഹരണം കണ്ടു. ആദ്യം ഹവ്യം ദൈവത്തോടു ചേർന്നു. ഉല്ലാസമായി കഴിയുന്ന കാഴ്ച നാം കാണുന്നു. അതുപോലെ തിരിച്ചും ദൈവവും ആദമിനോടും ഹവ്യയോടുംകൂടെ സന്തോഷമായി ഉലാത്തുന്നതും നാം കാണുന്നു. എന്നാൽ ഹവ്യയുടെ അനുസരണക്കേടോടുകൂടി ഈ അലൗകിക ബന്ധം അറ്റുപോയി.

പഴയ നിയമ കാലത്ത് വളരെ കുറച്ചു പേരെ മാത്രമേ നാമിങ്ങനെ ദൈവത്തിന്റെ ഇഷ്ടന്മാരായി കാണുന്നുള്ളൂ. അതിനുദാഹരണങ്ങളാണ് മോശയും, അബ്രഹാമും. ഇവരെ ദൈവത്തിന്റെ സ്നേഹിതന്മാർ എന്നാണ് വേദപുസ്തകം ഉദ്ഘോഷിക്കുന്നത്. അതുപോലെതന്നെയാണ് ഇയ്യോബിനേയും, ഈനോശിനേയും, നോഹയേയും പറ്റി പ്രസ്താവിക്കുന്നത്. ഇതിൽ നോഹക്കകട്ടെ യഹോവയോടു ഏറ്റവും അടുത്ത സ്നേഹിതൻ എന്ന സ്ഥാനമാണുണ്ടായിരുന്നത്.

നോഹയുടെ ചില നേരത്തെ പ്രവൃത്തികൾ യഹോവയെ ചിരിപ്പിക്കുന്നവയായിരുന്നു എന്നു ചരിത്രകാരന്മാർ പ്രസ്താവിക്കുന്നു. (പ്രളയത്തിനു മുമ്പായി പെട്ടകം നിർമ്മിക്കുന്ന അവസരത്തിൽ യഹോവ നൽകിയ നിർദ്ദേശങ്ങൾ നടപ്പിലാക്കുന്ന രീതിയാണ് യഹോവയെ ചിരിപ്പിക്കുന്നത് എന്ന് ചരിത്രകാരന്മാർ).

ദൈവത്തോടുള്ള സ്നേഹബന്ധം സാധിത പ്രായമാകുവാൻ കാരണമായത് യേശുക്രിസ്തുവിന്റെ ക്രൂശമരണത്താലാണ്. യേശുക്രിസ്തുവിലൂടെ പിതാവാം ദൈവത്തിന്റെ സഖിത്വം, പിതാവുപുത്ര പരിശുദ്ധാത്മാവാം തിത്രത്തിലൂടെ നമുക്കു നേടിത്തന്നു (യോഹ. 15:15).

അപ്പനു മകനോടെന്നപോലെ അഭ്യുന്യാം ദൈവത്തിന്റെ സഖിത്വം ഒരു പാപിക്ക് സാധിത പ്രായമാകുന്നതാണ്.

ഇനിയും ഈ സഖിത്വം എപ്രകാരം നിലനിർത്താം എന്നു കൂടി നാം മനസ്സിലാക്കേണ്ടതുണ്ട്. ദൈവത്തോടുള്ള സഖിത്വം പങ്കിടുന്നതിലൂടെ നിലനിർത്താൻ സാധിക്കും. ആഴ്ചയിലൊരു ദിവസം പള്ളിയിൽ പോയതുകൊണ്ടാണെന്നും ഈ സഖിത്വം നീണ്ടുനില്ക്കയില്ല. പിന്നെയോ നിങ്ങളുടെ ജീവിതത്തിന്റെ എല്ലാവശവും അവനുമായി പങ്കിട്ടെങ്കിലേ ഈ സഖിത്വം നിലനിൽക്കുകയുള്ളൂ.

ദൈവത്തോടുകൂടി അല്പസമയം എല്ലാദിവസവും ചിലവിട്ടാൽ മതി എന്നു ചിലർക്ക് ഒരു ധാരണയുണ്ടാകാം. ഇവിടെ ഒരു സാധു മനുഷ്യന്റെ കഥ ഓർക്കുന്നതു നന്നായിരിക്കും. 17-ാം നൂറ്റാണ്ടിലെ ഒരു ഫ്രഞ്ചു സന്യാസാശ്രമത്തിലെ ഒരു സാധാരണക്കാരനായ ഒരന്തേവാസിയുടെ കഥയാണിത്. പട്ടുതത്തിനു പഠിക്കുന്ന ആളാണിദ്ദേഹം. എന്നാൽ സാധു കുടുംബത്തിലെ അംഗമായതുകൊണ്ടു ചിലവിനു പണം കണ്ടെത്തുന്നത് സ്വയം തൊഴിൽ എടുത്താണ്. ഇദ്ദേഹത്തിന്റെ തൊഴിൽ ആശ്രമത്തിലെ എച്ചിൽ പാത്രങ്ങൾ കഴുകുക എന്നുള്ളതായിരുന്നു. ഇതൊരു താഴ്ന്ന തൊഴിലാണെന്നും അദ്ദേഹം കരുതിയില്ല.

ഈ തൊഴിൽ അദ്ദേഹത്തിന്റെ നോട്ടത്തിൽ ദൈവത്തിനു മഹത്വം കരേറ്റുന്നതിനുള്ള ഉപാധിയായിട്ടാണ് കണ്ടത്. അദ്ദേഹം പറയുന്നു: നിങ്ങൾ എന്തുചെയ്യുന്നു എന്നുള്ളതല്ല പിന്നെയോ അതെങ്ങനെ ചെയ്യുന്നു എന്നുള്ളതിലാണ് ദൈവമഹത്വം സ്ഥിതി ചെയ്യുന്നത്. 'നീ എന്തു ചെയ്താലും അതു ദൈവത്തിനു വേണ്ടി ചെയ്യുക.' അദ്ദേഹം വീണ്ടും പറയുന്നു 'നിങ്ങൾ ദൈവത്തെ കാണാനായി എങ്ങും പോകേണ്ട, നിങ്ങളുടെ ചുറ്റുപാടും ഒന്നു കണ്ണോടിച്ചു നോക്കിയാൽ ദൈവസാന്നിദ്ധ്യം നിങ്ങൾക്കു അനുഭവവേദ്യമാകും.

ഏദൻ പൗറീസയിൽ ഇതുതന്നെയാണ് സംഭവിച്ചത്. ആദ്യം ഹവ്വയും ദൈവത്തോടു നിരന്തര സമ്പർക്കത്തിലായിരുന്നു. ദൈവം അവരോടുകൂടി എപ്പോഴുമുണ്ടായിരുന്നു. നമ്മോടുകൂടിയും ദൈവം എപ്പോഴുമുണ്ട്.

ദൈവസഖിത്വത്തിനായി വലിയ നീണ്ട പ്രാർത്ഥനയുടെ ഒന്നും ആവശ്യമില്ല. ചെറിയ മൗനപ്രാർത്ഥനകൾ നിരന്തരമായി നടത്തണമെന്ന് ആ ഫ്രഞ്ചു പാതിരി നമ്മേ ആഹ്വാനം ചെയ്യുന്നു.

എന്നാൽ ദൈവത്തെ അറിയാതെ എങ്ങനെ ദൈവത്തെ സ്നേഹിക്കും? ദൈവത്തെ അറിയുന്നതിനു അവന്റെ വചനങ്ങളെ അറിഞ്ഞേ മതിയാകൂ. സ്നേഹിതന്മാർ രഹസ്യങ്ങളെ പങ്കുവയ്ക്കുന്നതുപോലെ ദൈവവും തന്റെ സ്നേഹിതർക്ക് തന്റെ രഹസ്യങ്ങളെ പങ്കുവയ്ക്കും. അതിനായി നിത്യവും അവന്റെ വചന

ങ്ങളെ നാം ധ്യാനിക്കണം. എത്രമാത്രം അവന്റെ വചനങ്ങളെപ്പറ്റി ധ്യാനിക്കുന്നുവോ അത്രമാത്രം നമുക്കു അവ മനസ്സിലാകുകയും പ്രാപ്യമായിത്തീരുകയും ചെയ്യും. പ്രാർത്ഥന ദൈവത്തോടു സംസാരിക്കുന്നതിനുള്ള ഉപാധിയും ധ്യാനം ദൈവത്തിനു നമ്മോടു സംസാരിക്കാനുള്ള ഉപാധിയുമാണ്. ഇതുരണ്ടും ദൈവസഖിത്വത്തിനും ആവശ്യവുമാണ്. ■

മാർ ഡയനീഷ്യസ് ബാലികാ ഭവൻ, തെങ്ങേലി

മാർ ഡയനീഷ്യസ് മെമ്മോറിയൽ ട്രസ്റ്റിന്റെ നേതൃത്വത്തിലും മൗണ്ട് താബോർ കോൺവെന്റിലെ സന്യാസികളുടെ സംരക്ഷണയിലും കഴിഞ്ഞ അഞ്ചു വർഷമായി പ്രവർത്തിക്കുന്ന ബാലികാഭവനിൽ ജാതിമതഭേദമന്യേ, ആറനും പതിനഞ്ചിനും മദ്ധ്യപ്രായമുള്ള ഏതാനും ബാലികമാർക്ക് പ്രവേശനം നൽകുന്നതാണ്. നിർദ്ദിഷ്ട ഫോറത്തിലുള്ള അപേക്ഷയോടൊപ്പം സമീപമുള്ള ഓർത്തഡോക്സ് പള്ളി വികാരിയുടെ സാക്ഷ്യപത്രവും സമർപ്പിക്കേണ്ടതാണ്. അനാഥരും അശരണരും പഠനത്തിൽ മികവുകാണിക്കുന്നവർക്കും പ്രവേശനത്തിനു മുൻഗണന ലഭിക്കുന്നതാണ്. ബന്ധപ്പെടേണ്ട മേൽവിലാസം:

മാർ ഡയനീഷ്യസ് ബാലികാഭവൻ, തെങ്ങേലി, കുറ്റൂർ, തിരുവല്ല - 689 106 (ഫോൺ : 0469-2615014).

കിസ് മത്സരം

ചെങ്ങന്നൂർ സെന്റ് ഇഗ്നേഷ്യസ് ഓർത്തഡോക്സ് കത്തീഡ്രൽ യുവജനപ്രസ്ഥാന ആഭിമുഖ്യത്തിൽ അഖില മലങ്കര കിസ് മത്സരം 2010 ഏപ്രിൽ 18 ഞായറാഴ്ച 2 pm ന് നടത്തപ്പെടുന്നു. പങ്കെടുക്കുന്ന 1st, 2nd വിജയികൾക്ക് എവറോളിംഗ് ട്രോഫിയും ക്യാഷ് അവാർഡും നൽകപ്പെടുന്നു. ടീമുകൾ വികാരിയുടെ സാക്ഷ്യപത്രവുമായി വരേണ്ടതാണ്. ഒരു ടീമിൽ മൂന്നുപേർക്ക് പങ്കെടുക്കാവുന്നതാണ്. വിഷയം : പൗലോസിന്റെ ലേഖനങ്ങൾ, പൊതുലേഖനങ്ങൾ, സഭാ ചരിത്രം, പൊതുവിജ്ഞാനം, കൂദാശ.

വിശദവിവരങ്ങൾക്ക് : 9847593321, 9497674755

അഭിനന്ദനങ്ങൾ

കഴിഞ്ഞ GOCE

പരീക്ഷയിൽ പൗരസ്ത്യ ക്രൈസ്തവദേശനം, സഭയും സാമൂഹ്യ പ്രതിബദ്ധതയും എന്നീ വിഷയങ്ങൾക്ക് 83% വീതം മാർക്കുകൾ കരസ്ഥമാക്കി അഖില മലങ്കര അടിസ്ഥാനത്തിൽ ദിവ്യപ്രബോധനത്തിന് ഒന്നാം റാങ്കിന് അർഹതനേടിയ ചെങ്ങന്നൂർ ഭദ്രാസനത്തിൽ പുത്തൻകാവ് യൂണിറ്റിലെ ശ്രീമതി ആനി ജോസഫിന് അനുഗ്രഹമേറുന്നു.



മാർഫയുടെ 12-ാമത് വാർഷികം

യു. എ. ഇ. കേന്ദ്രമാക്കി പ്രവർത്തിക്കുന്ന മാർഫയുടെ 12-ാമത് വാർഷികം ഏപ്രിൽ മാസം 16-ാം തീയതി ദുബൈ പാലസ് ഹോട്ടലിന്റെ ആഡിറ്റോറിയത്തിൽ വെച്ച് സമഗ്രമായി ആഘോഷിക്കപ്പെടുന്നതാണ്. പ്രസ്തുത സന്ദർഭത്തിൽ ദുബൈ സന്ദർശിക്കുന്ന ചെങ്ങന്നൂർ ഭദ്രാസനാധിപൻ അഭിവന്ദ്യ തോമസ് മാർ അത്താനാസിയോസിന് സ്വീകരണം നൽകുന്നതും അന്നേ ദിവസം രാവിലെ അഭിവന്ദ്യ തിരുമേനി ദുബൈ സെന്റ് തോമസ് കത്തീഡ്രലിൽ ബലിയർപ്പിക്കുന്നതും തുടർന്ന് 5 മണിക്ക് സമ്മേളനം ഉദ്ഘാടനം ചെയ്യപ്പെടുന്നതുമാണ്. തദ്വസരത്തിൽ ഗാനമേളയും മറ്റ് കലാപരിപാടികളും, യോഗാനന്തരം സ്നേഹവിരുന്നും ഉണ്ടായിരിക്കുന്നതാണ്.

മാർ പീലക്സിനോസ് തിരുമേനിയുടെ ശ്രാദ്ധത്തോടനുബന്ധിച്ച് ഏപ്രിൽ 18 ന് യു. എ. ഇ ലെ വിവിധ ദേവാലയങ്ങളിൽ നേർച്ചവിളവും ഉണ്ടായിരിക്കുന്നതാണ്. ഇതോടൊപ്പം ചേർന്ന് പ്രവർത്തിക്കുവാനാഗ്രഹിക്കുന്ന ചെങ്ങന്നൂർ ഭദ്രാസനത്തിൽപ്പെട്ട അംഗങ്ങൾ താഴെപ്പറയുന്ന നമ്പരിൽ ബന്ധപ്പെടേണ്ടതാണ്. - 050 - 4993987

ചങ്ങന്നൂർ ഭദ്രാസന സുവിശേഷ സംഘത്തിനു പുതിയ സാരഥികൾ

ചങ്ങന്നൂർ :- ഭദ്രാസന സുവിശേഷ സംഘം 2010-2013 ലെ പുതിയ ഭാരവാഹികളെ ഇടവക മെത്രാപ്പോലീത്താ തോമസ് മാർ അത്താനാസിയോസ് ചുവടെ കൊടുത്തിരിക്കുന്ന തസ്തികയിലേക്ക് നിയമിച്ചതായി ഭദ്രാസന സെക്രട്ടറി ഫാ. മാത്യു വർഗ്ഗീസ് പുളിമുട്ടിൽ അറിയിച്ചു.



റവ. ഫാ. രാജൻ വർഗ്ഗീസ്
 (വൈസ് പ്രസിഡന്റ്)



സുവിശേഷസംഘം

ശ്രീ. സി. കെ. റജി, ആറ്റുവ
 (ജന. സെക്രട്ടറി)



റവ. ഫാ. ഗീവർഗ്ഗീസ് ജോൺ
 (വൈസ് പ്രസിഡന്റ്)



പ്രാർത്ഥനായോഗം

ശ്രീ. വി. എം. ജോയി, ബുധനൂർ
 (ജന. സെക്രട്ടറി)

ഡിസ്ട്രിക്റ്റ് ഓർഗനൈസർമാർ

ചങ്ങന്നൂർ ശ്രീ. എ. ജെ. ജേക്കബ്

പുത്തൻകാവ് ശ്രീ. കെ. ഒ. ഗീവർഗ്ഗീസ്

പന്തളം ശ്രീ. റ്റി. സി. വർഗ്ഗീസ്

ഉമയാറ്റുകര ശ്രീ. എം. കെ. തോമസ്

ഇടവകാട് ശ്രീ. പി. കെ. ഏബ്രഹാം



റവ. ഫാ. ജോസഫ് കുറുക്കോസ്
 (വൈസ് പ്രസിഡന്റ്)



യുവജനപ്രസ്ഥാനം

ശ്രീ. ബിജു മാത്യു ഉള്ളന്നൂർ
 (ജന. സെക്രട്ടറി)

ഡിസ്ട്രിക്റ്റ് ഓർഗനൈസർമാർ

ചങ്ങന്നൂർ ശ്രീ. പ്രവീൺ പി. മാത്യു

പുത്തൻകാവ് ശ്രീ. കെ. ഒ. മാത്യു

പന്തളം ശ്രീ. റിജോഷ് ഫിലിപ്പ്

ഉമയാറ്റുകര ഡോ. സജി കുര്യൻ

ഇടവകാട് ശ്രീ. റോബിൻ ജോ വർഗ്ഗീസ്



റവ. ഫാ. തോമസ് പി. നൈനാൻ
 (വൈസ് പ്രസിഡന്റ്)



മർത്തമനിയം സമാജം

ശ്രീമതി ഷീലാ ജോർജ്ജ്, കുട്ടമ്പേരൂർ
 (ജന. സെക്രട്ടറി)

ഡിസ്ട്രിക്റ്റ് ഓർഗനൈസർമാർ

ചങ്ങന്നൂർ ശ്രീമതി അന്നമ്മ വർഗ്ഗീസ്

പുത്തൻകാവ് ശ്രീമതി ഓമന ജോൺ

പന്തളം ശ്രീമതി സോഫിയാ രാജൻ

ഉമയാറ്റുകര ശ്രീമതി ഓമന ജോസഫ്

ഇടവകാട് ശ്രീമതി ലൈസാമ്മ ഇഴപ്പൻ



റവ. ഫാ. ഗീവർഗ്ഗീസ് ശാമുവേൽ
 (വൈസ് പ്രസിഡന്റ്)



ബാലസമാജം

ശ്രീ. ബൈജു കെ. മാത്യു കുറിച്ചിമുട്ടം
 &

ശ്രീമതി ആനി കെ. തോട്ടുപുറം
 (ജന. സെക്രട്ടറിമാർ)



ഡിസ്ട്രിക്റ്റ് ഓർഗനൈസർമാർ

ചങ്ങന്നൂർ ശ്രീ. റിച്ചു ചെറിയാൻ

പുത്തൻകാവ് ശ്രീ. ചിത്ത്സ് തോമസ് കോശി

പന്തളം ശ്രീ. സുജിൻ വി. മാപ്പിള

ഉമയാറ്റുകര ശ്രീ. പ്രവീൺ മാത്യു കുര്യൻ

ഇടവകാട് ശ്രീ. സോനു സോളമൻ



സണ്ടേസ്കൂൾ

റവ. ഫാ. കുര്യൻ ജോസഫ്
 (വൈസ് പ്രസിഡന്റ്)

ഡിസ്ട്രിക്റ്റ് ഓർഗനൈസർമാർ

ചങ്ങന്നൂർ ശ്രീ. റിച്ചു ചെറിയാൻ

പുത്തൻകാവ് ശ്രീ. ചിത്ത്സ് തോമസ് കോശി

പന്തളം ശ്രീ. സുജിൻ വി. മാപ്പിള

ഉമയാറ്റുകര ശ്രീ. പ്രവീൺ മാത്യു കുര്യൻ

ഇടവകാട് ശ്രീ. സോനു സോളമൻ



റവ. ഫാ. ജോൺ പി. ഉമ്മൻ
(വൈസ് പ്രസിഡന്റ്)

എം. ജി. ഒ. സി. എസ്. എം



ശ്രീ. സജി പട്ടാമം, ബുധനൂർ
(ജന. സെക്രട്ടറി)

ഡിസ്ട്രിക്റ്റ് ഓർഗനൈസർമാർ

ചെങ്ങന്നൂർ ശ്രീമതി അജിതാ വിൽസൺ
പുത്തൻകാവ് ശ്രീ. എബി അലക്സാണ്ടർ
പന്തളം ശ്രീ. ലിജോ എം. ജോർജ്ജ്
ഉമയാറ്റുകര ശ്രീമതി സാലി റോയി
ഇടവകാട് ശ്രീമതി റോച്ചൽ രാജൻ



റവ. ഫാ. വിമൽ മാമ്മൻ ചെറിയാൻ
(വൈസ് പ്രസിഡന്റ്)

ദൈവവിളി സംഘം



ശ്രീ. ജോജി ജയിംസ് ജോർജ്ജ്, ഇടവകാട്
(ജന. സെക്രട്ടറി)



റവ. ഫാ. സഖറിയാ പനയ്ക്കാമറ്റം
(വൈസ് പ്രസിഡന്റ്)

ദിവ്യബോധനം



ശ്രീ. പി. പി. ഉമ്മൻ, മെഴുവേലി
(ജന. സെക്രട്ടറി)

ഡിസ്ട്രിക്റ്റ് ഓർഗനൈസർമാർ

ചെങ്ങന്നൂർ ശ്രീമതി ഗ്രേസി തോമസ്
പുത്തൻകാവ് ശ്രീ. എം. സി. മാത്യൂസ്
പന്തളം ശ്രീ. വി. എസ്. രാജു
ഉമയാറ്റുകര ശ്രീമതി അച്ചാമ്മ വർഗ്ഗീസ്
ഇടവകാട് ശ്രീ. കെ. ഒ. വർഗ്ഗീസ്



ഫിലോക്സ് സ്കൂൾ ഓഫ് മ്യൂസിക്

റവ. ഫാ. റ്റിജു വി. ഐപ്പ്
(ഡയറക്ടർ)

ലൈബ്രറിയൻ



റവ. ഫാ. സുനിൽ ജോസഫ്



റവ. ഫാ. വൈ. തോമസ്
(വൈസ് പ്രസിഡന്റ് & വൈദിക
സംഘം കേന്ദ്രപ്രതിനിധി)

മദ്യവർജ്ജനപ്രസ്ഥാനം



ശ്രീ. ഐസക്ക് പാപ്പൻ, ആറ്റുവാ
(ജന. സെക്രട്ടറി)



റവ. ഫാ. സി. പി. ചാക്കോ
(വൈസ് പ്രസിഡന്റ്)

ശുശ്രൂഷക സംഘം



ശ്രീ. എൻ. കെ. വഗ്ഗീസ്, പേരിശ്ശേരി
(ജന. സെക്രട്ടറി)



റവ. ഫാ. ജേക്കബ് ചെറിയാൻ
(കോ- ഓർഡിനേറ്റർ)

കൗൺസിലിംഗ്
സെന്റർ



റവ. ഫാ. മാത്യു ഏബ്രഹാം
(സെക്രട്ടറി)



വിദ്യാഭ്യാസി

റവ. ഫാ. സ്റ്റീഫൻ വർഗ്ഗീസ്
(ഡയറക്ടർ)



വൈദികസംഘം

റവ. ഫാ. ജോൺ പോൾ
(സെക്രട്ടറി)

വൈദിക മിഷൻ



റവ. ഫാ. മത്തായി കുന്നിൽ
(ഡയറക്ടർ)



റവ. ഫാ. എം. കെ. ഇമ്മാനുവേൽ
(വൈസ് പ്രസിഡന്റ്)

ബസ്കോമ്മ
അസ്സോസിയേഷൻ



ശ്രീമതി റോച്ചൽ ചെറിയാൻ
(ജന. സെക്രട്ടറി)

സൺഡേ സ്കൂൾ വാർത്തകൾ

ബഹുമാന്യരായ സഹപ്രവർത്തകരെ,
 സൺഡേ സ്കൂൾ പ്രവർത്തനങ്ങളുടെ 2007- '10 ടോം കഴിയുകയാണ്. ഇത്രത്തോളം സഹായിച്ച് അനുഗ്രഹിച്ച ദൈവത്തെ സ്തുതിക്കുന്നു. പ്രവർത്തനങ്ങൾ വിജയകരമാക്കുവാൻ സഹായിച്ച എല്ലാ പ്രവർത്തകർക്കും ബഹു. വികാരിമാർക്കും നന്ദി രേഖപ്പെടുത്തുന്നു.

OVBS ക്ലാസ്സുകൾ :- എല്ലാവരും OVBS പ്രവർത്തനങ്ങളിലേക്ക് തിരിഞ്ഞിരിക്കുകയാണല്ലോ. സന്തോഷകരമായി ഈ സമയം ചെലവിടാം. ഓരോ വർഷവും യൂണിറ്റുകളുടെ എണ്ണം കൂടിക്കൊണ്ടിരിക്കുന്നു. കഴിഞ്ഞ വർഷം 49 യൂണിറ്റുകൾ പ്രവർത്തിച്ചിരുന്നു. ഉല്ലാസത്തോടെ ആടിയും പാടിയും ശ്രേഷ്ഠഗുരുവായ യേശുനാഥനെ നമുക്ക് സ്വീകരിക്കാം. ഇടയശ്രേഷ്ഠൻ പ്രത്യക്ഷനാകുമ്പോൾ തേജസിന്റെ വാടാത്ത കിരീടം പ്രാപിക്കത്തക്കവണ്ണം ദൈവവചനം സുഗമമാക്കുന്ന അദ്ധ്യാപകരായി മാറാം. ഇതാ നമ്മുടെ ഹൃദയ കവാടത്തിങ്കൽ ഗുരു വന്നിരിക്കുന്നു, നമ്മെ മുട്ടിവിളിക്കുന്നു. 1 പത്രോസ് 5-ന്റെ 2 മുതൽ 7 വരെയുള്ള വാക്യങ്ങൾ നമുക്ക് പ്രാവർത്തികമാക്കാം.

2010 - 2015 ലേക്കുള്ള പുതിയ സൺഡേ സ്കൂൾ ഭാരവാഹികൾ :-

തെരഞ്ഞെടുപ്പ് വിജ്ഞാപനവും പുതിയ ഭരണഘടനയും മാർച്ച് അവസാനത്തോടെയാണ് കേന്ദ്രത്തിൽ നിന്നും ലഭിച്ചത്. കിട്ടിയ മുറയ്ക്ക് എല്ലാ പ്രഥമാദ്ധ്യാപകർക്കും അതിന്റെ കോപ്പികൾ നൽകുവാനായി അതാത് ഡി. ഇൻസ്പെക്ടറന്മാരെ ഏല്പിച്ചിട്ടുണ്ട്. അദ്ധ്യാപകരുടെ ലിസ്റ്റ് മാർച്ച് 31 നു മുമ്പ് ലഭിക്കുവാൻ സാധ്യമല്ലല്ലോ. ആകയാൽ ഓരോ സൺഡേ സ്കൂളിലേയും ലിസ്റ്റ് (Voter's list) പ്രഥമ അദ്ധ്യാപകർ ഒപ്പിട്ട്, ബഹു. വികാരി അച്ചന്മാരുടെ അംഗീകാരത്തോടും മേലോപ്പോടുംകൂടി ഏപ്രിൽ 30 നകം ഭദ്രാസന ഡയറക്ടറെ എൽപ്പിക്കത്തക്കവണ്ണം എല്ലാവരും ഉത്സാഹിക്കണേ. 2010 ജനുവരി 30 ന് അദ്ധ്യാപക രജിസ്റ്ററിൽ പേരുകൾ ചേർത്ത് സേവനം അനുഷ്ഠിക്കുന്നവരുടെ പേരുകൾ ആയിരിക്കണം.

മെയ് 15 ന് മുൻപ് ഡിസ്ട്രിക്റ്റ് തലത്തിലും 31-ന് മുൻപ് ഭദ്രാസന തലത്തിലുമുള്ള തെരഞ്ഞെടുപ്പുകൾ പൂർത്തിയാകത്തക്കവണ്ണം

ദിവ്യബോധനം സെമിനാർ

ദിവ്യബോധനം പഠനപുസ്തകം 7, 17 അധികരിച്ചുള്ള സെമിനാർ 2010 മെയ് മാസം 8-ാം തീയതി ശനിയാഴ്ച രാവിലെ 10 മുതൽ 12 വരെ ബഥേൽ അരമനയിൽ വെച്ചു നടക്കുന്നതാണ്. പഠിതാക്കൾ കൃത്യസമയത്ത് വന്നു ചേരണമെന്ന് ഡയറക്ടർ പി. പി. ഉമ്മൻ അറിയിക്കുന്നു.

തെരഞ്ഞെടുപ്പ് തീയതി ഉൾപ്പെടെ വിശദവിവരങ്ങൾ ഉൾക്കൊള്ളിച്ചുകൊണ്ട് ഭദ്രാസന മെത്രാപ്പോലീത്താ തിരുമേനിയുടെ കല്പന എല്ലാ പള്ളികൾക്കും ലഭിക്കുന്നതാണ്. കൂടുതൽ ഉത്സാഹത്തോടെ പ്രവർത്തിക്കുവാൻ പുതിയ ഭാരവാഹികളെ ദൈവം ശക്തരാക്കട്ടെ. സദാചാര ബോധമുള്ള ഒരു തലമുറയെ വാർത്തെടുക്കുവാൻ “ശ്രേഷ്ഠ ഗുരു” വിനെ മാതൃകയാക്കി ജീവിക്കാം. എല്ലാ വിജയങ്ങളും നേരുന്നു.

സ്നേഹപുരസ്സരം കർത്തൃശുശ്രൂഷയിൽ

റ്റി. എം. വർഗ്ഗീസ്
 (ഭദ്രാസന ഡയറക്ടർ)

തിരുത്ത്

കഴിഞ്ഞ ലക്കത്തിൽ 2009-ലെ ഭദ്രാസന തലത്തിലുള്ള പാഠ്യമത്സര വിജയികളുടെ ലിസ്റ്റിൽ ക്ലാസ്സ് 8 അമൽ ജോർജ്ജ് ചെറിയൻ എം. ജി. എം. ചെറിയനാട് 1st മാർക്ക് (52.5) ഷാലിൻ എൽസാ ജോൺ സെന്റ് ജോർജ്ജ് പിരളശ്ശേരി IInd മാർക്ക് (52) അതുപോലെ ക്ലാസ് X എന്നത് XII എന്നും, ക്ലാസ്സ് XI എന്നത് X എന്നും തിരുത്തി വായിക്കേണ്ടതാണ്. (തെറ്റി ചേർത്തതിൽ ഖേദിക്കുന്നു.)

വേദപരിചയം

പ്രശ്നോത്തരി - 18

കൊരിന്ത്യർ

സിബി മത്തായി

1. കൊരിന്ത് എന്ന വാക്കിന്റെ അർത്ഥം ?
2. കൊരിന്തിൽ പൌലോസ് സ്നാനപ്പെടുത്തിയ ഒരു കുടുംബം ഏത് ?
3. അടയാളം അന്വേഷിക്കുന്ന ജാതി ഏത് ?
4. ജ്ഞാനം അന്വേഷിക്കുന്നതാര് ?
5. കൊരിന്ത് സഭയെ നന്നാക്കുവാൻ ?
6. ഗൃഹവിചാരകന്മാരിൽ അന്വേഷിക്കുന്നതെന്ത് ?
7. ഏത് കാളയ്ക്കാണ് മുഖക്കൊട്ട കെട്ടാൻ പാടില്ലാത്തത് ?
8. ശരീരത്തെ ദണ്ഡിപ്പിച്ച് ടിമയാക്കേണ്ടതാര് ?
9. സഭയ്ക്ക് ആത്മീക വർദ്ധന വരുത്തുന്നതാര് ?
10. ദുർഭാഷണത്താൽ കെട്ടുപോകുന്നതെന്ത് ?

കഴിഞ്ഞ ലക്കത്തിലെ ഉത്തരങ്ങൾ

1. പൌലോസ് (1:1), 2. ന്യായപ്രമാണം (4:15), 3. പ്രത്യാശയാൽ (8:24), 4. ബെന്യാമീൻ (11:1), 5. ഫേബ (16:1), 6. അക്വിലാവും പ്രിസ്ക്കയും (16:3), 7. രൂഫോസ് (16:13), 8. അപ്പൊല്ലോസ് (16:10), 9. പെർസിസ് (16:12), 10. വെളിച്ചത്തിന്റെ ആയുധങ്ങൾ (13:12)

ഉത്തരങ്ങൾ അയക്കേണ്ട വിലാസം

എഡിറ്റർ, ബഥേൽ പത്രിക,
 ബഥേൽ അരമന, പി. ബി. നം. 38, ചെങ്ങന്നൂർ 689 121

അറിയിപ്പ് :- 5-ാം തീയതിക്ക് ശേഷം ലഭിക്കുന്ന ഉത്തരങ്ങൾ പരിശോധിക്കുവാൻ സാധിക്കുന്നതല്ല.